

نسب رسالت مآب بزبان رسالت مآب ﷺ

عرفان خالد ڈھلوی *

محمد طاہر مصطفیٰ **

اللہ تعالیٰ نے حضرت آدم علیہ السلام کو تخلیق فرمایا۔ اس نفس واحدہ میں سے آپ علیہ السلام کی زوجہ محترمہ کو تخلیق کیا (۱)۔ پھر ان دونوں سے تمام مرد اور عورتیں پیدا کیں اور انہیں قبیلوں اور گروہوں میں بنا دیا۔ قرآن اس کا ایک مقصد یہ بیان کرتا ہے: لِنَتَّعَارَفُوهَا (۲) یعنی تاکہ تم ایک دوسرے کو رشتہ داری اور نسب کے ساتھ پہچان سکو اور یہ کہہ سکو کہ فلاں بن فلاں ہے اور فلاں بن فلاں ہے۔ (۳)۔ علمائے لغت نے بھی نسب کی تعریف یہ کی ہے: وَ النَّسَبُ الْقَرَابَةُ، هُوَ فِي الْآبَاءِ خَاصَّةً،..... وَ هُوَ أَنْ تَذَكَرَ الرَّجُلَ فَتَقُولَ: هُوَ فَلَانُ بْنُ فَلَانٍ، أَوْ تَنْسِبُهُ إِلَى قَبِيلَةٍ أَوْ بَلَدٍ أَوْ صِنَاعَةٍ (۴)۔ نسب قریبی تعلق کو کہتے ہیں اور یہ تعلق صرف آباء میں ہے..... نسب یہ ہے کہ اگر تم کسی آدمی کا تذکرہ یوں کرو: وہ فلاں بن فلاں ہے، یا اسے کسی قبیلہ یا شہر یا صنعت کے ساتھ نسبت دو۔ قرآن مجید نے نسب کا مقصد بیان کرنے کے ساتھ س یہ تشبیہ بھی کر دی ہے کہ نسب و قرابت کے تعلقات کو خراب مت کرو۔ فرمان الہی ہے: وَ اتَّقُوا اللَّهَ الَّذِي تَسْأَلُونَ بِهِ وَالْأَرْحَامَ (۵) اور اللہ تعالیٰ سے ڈرتے رہو جس کا واسطہ دے کر تم ایک دوسرے سے اپنے حق مانگتے ہو اور رشتہ و قرابت کے تعلقات کو بگاڑنے سے پرہیز کرو۔ یہ آیت اس امر کی طرف اشارہ کرتی ہے کہ نسب کا جاننا ضروری ہے، کیونکہ اس ہی سے ان قرابت داروں کا پتہ چلتا ہے جن سے تعلق جوڑنے کا حکم دیا گیا ہے (۶)۔ ایک فرمان نبوی میں بھی اپنا نسب جاننے پر زور دیا گیا ہے۔ علاء بن خارجہ مدنی سے روایت ہے کہ رسول اللہ صلی اللہ علیہ وسلم نے فرمایا: تَعَلَّمُوا مِنْ أَنْسَابِكُمْ مَا تَصِلُونَ بِهِ أَرْحَامَكُمْ (۷) یعنی اپنے انساب کا علم لیکھو جس سے تم اپنی رشتہ داروں کے تعلقات قائم رکھتے ہو۔

نسب کی اہمیت کا اندازہ اس بات سے بھی لگایا جاسکتا ہے کہ اس میں جھوٹ کہنا سب سے بڑا بہتان ہے۔ حضرت واثلہ بن اسقع سے روایت میں ہے کہ رسول اللہ صلی اللہ علیہ وسلم نے فرمایا: إِنَّ مِنْ أَعْظَمِ الْفُرَى أَنْ يَدَّعِيَ الرَّجُلُ إِلَى غَيْرِ أَبِيهِ (۸) بیشک سب سے بڑا بہتان یہ ہے کہ کوئی شخص خود کو اپنے باپ کے علاوہ کسی اور

* ایسوی ایٹ پروفیسر، شعبہ علوم اسلامیہ، یونیورسٹی آف انجینئرنگ اینڈ ٹیکنالوجی لاہور، پاکستان۔

** اسٹنٹ پروفیسر، شعبہ اسلامی فکر و تہذیب، یونیورسٹی آف میٹجمنٹ اینڈ ٹیکنالوجی لاہور، پاکستان۔

شخص کی طرف منسوب کرے۔ نسب میں جھوٹ بولنا صرف بہتان ہی نہیں بلکہ کفر ہے۔ حضرت ابو ذرؓ سے روایت ہے کہ رسول اللہ صلی اللہ علیہ وسلم نے فرمایا: لَا تَرْعَبُوا عَنْ آبَائِكُمْ فَمَنْ رَغِبَ عَنْ أَبِيهِ فَهُوَ كَافِرٌ (۹) یعنی اپنے آباء سے نسبت کا انکار مت کرو، جس نے اپنے باپ سے نسبت کا انکار کیا اس نے کفر کیا۔

سب سے اعلیٰ و ارفع نسب سیدنا محمد رسول اللہ صلی اللہ علیہ وسلم کا ہے۔ علمائے اسلام نے آپ صلی اللہ علیہ وسلم کا نسب جاننا فرض قرار دیا ہے۔ امام ابن حزمؒ (م ۴۵۶ھ) کا یہ قول نقل کیا گیا ہے: کوئی نسب ایسا ہوتا ہے جس کا علم حاصل کرنا ہر شخص پر فرض عین ہے، کوئی فرض کفایہ اور کوئی مستحب ہے۔ یہ جاننا فرض ہے کہ حضرت محمد رسول اللہ صلی اللہ علیہ وسلم آپ ابن عبد اللہ ہاشمی ہیں۔ جو شخص خیال کرتا ہے کہ آپ یہ نہیں ہیں تو اس نے کفر کیا (۱۰)۔

بدرالدین عینیؒ (م ۸۵۵ھ) کے مطابق: ایک شخص کے لیے یہ جاننا فرض ہے کہ سیدنا رسول اللہ صلی اللہ علیہ وسلم آپ محمد بن عبد اللہ قریشی ہاشمی ہیں جو مکہ میں رہتے تھے پھر مدینہ تشریف لے آئے۔ جو شخص اس میں شک کرتا ہے کہ آپ صلی اللہ علیہ وسلم قریشی تھے یا یمنی یا عجمی تھے تو وہ شخص کافر ہے، وہ اپنے دین کو نہیں جانتا، سوائے اس کے کہ اسے شدید جہالت کا عذر لاحق ہو۔ ایسی صورت میں اس پر لازم ہے کہ وہ یہ علم حاصل کرے (۱۱)۔

نسب رسالت مآب صلی اللہ علیہ وسلم کی اسی اہمیت کے پیش نظر مضمون ہذا نسب نبوی کے محققانہ مطالعہ کی ایک مؤدانہ کاوش ہے۔ اس مضمون میں ندرت یہ ہے کہ نسب رسالت مآب صلی اللہ علیہ وسلم کا مطالعہ آپ ہی کے فرمودات کی روشنی میں کیا گیا ہے۔ نبوی نسب سے متعلق تمام روایات کا احاطہ اور ان کا مطالعہ جس گیرائی کا متقاضی ہے اس کا متحمل یہ مختصر مضمون نہیں ہو سکتا۔ اس مضمون میں درج ذیل پہلوؤں کا مطالعہ کرنے کی کوشش کی گئی ہے:

۱۔ نسب نبوی میں شامل تمام اصحاب و ارحام پاکیزہ اور ہر تہمت سے بری و طاہر تھے۔ ۲۔ نسب نبوی عدنان تک متفق علیہ ہے اور اس سے اوپر کے نسب میں اختلاف ہے۔ ۳۔ یہ بات بالاجماع ثابت ہے کہ عدنان حضرت اسماعیل بن حضرت ابراہیم علیہما السلام کی نسل سے تھے۔ ۴۔ رسالت مآب صلی اللہ علیہ وسلم کے نسب میں شامل تمام آباء و امہات عقیدہ توحید پر قائم تھے۔ ۵۔ روز قیامت تمام انساب کے برعکس صرف نسب نبوی جاری رہے گا۔

مضمون کا آغاز ایک مستعار ترکیب سے کیا جاتا ہے جسے قاضی محمد سلیمان سلمان منصور پوریؒ (م ۱۹۳۰ء) نے رسول اللہ صلی اللہ علیہ وسلم کا نسب مبارک بیان کرتے ہوئے شروع میں استعمال کیا ہے: شَجَرَةٌ طَيِّبَةٌ أَصْلُهَا ثَابِتٌ وَفَرْعُهَا فِي السَّمَاءِ لِسَيِّدِنَا وَمَوْلَانَا مُحَمَّدٍ رَسُولِ اللَّهِ خَاتِمِ النَّبِيِّينَ صَلَّى اللَّهُ عَلَيْهِ وَسَلَّمَ (۱۲) ہمارے آقا و مولا حضرت محمد رسول اللہ خاتم النبیین صلی اللہ علیہ وسلم کا پاکیزہ شجرہ نسب جس کی جڑیں بہت مضبوط ہیں اور جس کی شاخیں آسمان تک پہنچی ہوئی ہیں۔

میں نے نکاح سے ظہور کیا ہے، فعل شنیع سے نہیں

حضرت رسالت مآب صلی اللہ علیہ وسلم کا نسب ہر لحاظ سے اور اول تا آخر پاکیزہ ہے۔ آپ صلی اللہ علیہ وسلم کے نسب میں شامل تمام اصلاب و ارحام ہر قسم کے فعل شنیع سے منزہ ہیں۔ حضرت عائشہؓ سے مروی ہے کہ رسول اللہ صلی اللہ علیہ وسلم نے فرمایا: خَرَجْتُ مِنْ نِكَاحٍ غَيْرِ سِفَاحٍ (۱۳) میں نکاح سے نکلا ہوں، سفاح یعنی زنا یا ناجائز تعلق سے نہیں نکلا ہوں۔ حضرت عبداللہ بن عباسؓ سے مروی ہے کہ رسول اللہ صلی اللہ علیہ وسلم نے فرمایا: خَرَجْتُ مِنْ لَدُنْ آدَمَ مِنْ نِكَاحٍ غَيْرِ سِفَاحٍ (۱۴) حضرت آدم علیہ السلام سے لے کر مجھ تک سبھی نکاح ہی کے ذریعے پیدا ہوئے۔ میرا نسب آلائش گناہ سے پاک ہے۔ حضرت علیؓ سے مروی فرمان نبوی ہے: خَرَجْتُ مِنْ نِكَاحٍ، وَ لَمْ أَخْرُجْ مِنْ سِفَاحٍ، مِنْ لَدُنْ آدَمَ، إِلَى أَنْ وَ لَدُنِي أَبِي وَأُمِّي، لَمْ يُصْنِي مِنْ سِفَاحِ الْجَاهِلِيَّةِ شَيْءٌ (۱۵) میں نے نکاح سے ظہور کیا ہے میں نے سفاح یعنی زنا یا ناجائز تعلق سے ظہور نہیں کیا۔ آدم علیہ السلام کے وقت سے اس وقت تک کہ میرے باپ اور میری ماں نے مجھے جنا ہے، سفاح جاہلیت سے کوئی شے مجھ تک نہیں پہنچی۔

حضرت انسؓ سے مروی ہے کہ رسول اللہ صلی اللہ علیہ وسلم نے فرمایا: مَا افْتَرَقَ النَّاسُ فِرْقَتَيْنِ إِلَّا جَعَلَنِي اللَّهُ فِي خَيْرِهِمَا، فَأَخْرَجْتُ مِنْ بَيْنِ أَبِي فَلَمْ يُصْنِي شَيْءٌ مِنْ عَهْرِ الْجَاهِلِيَّةِ، وَ خَرَجْتُ مِنْ نِكَاحٍ وَ لَمْ أَخْرُجْ مِنْ سِفَاحٍ مِنْ لَدُنْ آدَمَ، حَتَّى انْتَهَيْتُ إِلَى أَبِي وَ أُمِّي فَأَنَا خَيْرُكُمْ نَفْسًا وَ خَيْرُكُمْ أَبًا (۱۶) نسل انسانی جب بھی دو حصوں میں تقسیم ہوئی تو اللہ تعالیٰ نے مجھے بہترین حصہ میں رکھا۔ اپنے والدین کریمین کے ہاں جب میں پیدا ہوا تو میرا دامن جاہلیت کی غلیظ آلائشوں سے یکسر پاک تھا۔ میں نکاح کے ذریعے منتقل ہوتا آیا ہوں۔ حضرت آدم علیہ السلام سے لے کر میرے والدین کریمین تک کہیں بھی بدکاری نام کی کوئی چیز نہیں ہے۔ پس اپنی ذات اور آباء و اجداد کی عظمت کے لحاظ سے میں تم سب سے بہتر ہوں۔

حضرت انسؓ سے ایک اور روایت ہے کہ رسول اللہ صلی اللہ علیہ وسلم نے ایک دفعہ قرآن کی یہ آیت تلاوت فرمائی: لَقَدْ جَاءَكُمْ رَسُولٌ مِّنْ أَنْفُسِكُمْ (۱۷) (بیشک تشریف لائے ہیں تمہارے پاس ایک برگزیدہ رسول تمہی میں سے) اور أَنْفُسِكُمْ کے بجائے أَنْفُسِكُمْ یعنی فاء کی زبر کے ساتھ پڑھا اور اس کی وضاحت کرتے ہوئے فرمایا: أَنَا أَنْفُسِكُمْ نَسَبًا وَ صَهْرًا وَ حَسَبًا لَيْسَ فِي آبَائِي مِنْ لَدُنْ آدَمَ سِفَاحٌ كَلْنَا نِكَاحَ (۱۸) میں حسب و نسب کی پاکیزگی اور قرابت داری کی نفاست میں تم سب سے بڑھ کر ہوں۔ حضرت آدم علیہ السلام سے لے کر اب تک میرے آباء و اجداد کا دامن عصمت بدکاری سے ہمیشہ پاک رہا ہے۔ ہم سبھی نکاح کے مقدس اور جائز طریقہ سے پیدا

ہوئے ہیں۔

اوپر درج نصوص اس امر پر قطعی دلالت کرتی ہیں کہ حضرت آدم علیہ السلام سے لے کر رسول اللہ صلی اللہ علیہ وسلم تک آپ کے تمام آباء کی تولید نکاح شرعی سے ہوئی تھی۔ زمانہ جاہلیت میں ناجائز تعلقات کی جتنی بھی اقسام مروج تھیں ان سب سے آپ صلی اللہ علیہ وسلم کے آباء محفوظ و سلامت تھے۔

رسول اللہ صلی اللہ علیہ وسلم کا نسب مبارک اصلا ب اور ارحام یعنی آباء اور امہات دونوں اطراف سے نکاح جاہلیت کی تمام صورتوں سے یکسر پاک تھا۔ قرآن مجید کی آیت: **وَ تَقَلَّبَكَ فِي السَّاجِدِينَ** (۱۹) (اور آپ صلی اللہ علیہ وسلم کا گھومنا پھرنا سجدہ کرنے والوں میں) کی تفسیر میں حضرت ابن عباسؓ کا قول ہے: رسول اللہ صلی اللہ علیہ وسلم ہمیشہ انبیاء کرام علیہم السلام کے اصلا ب میں منتقل ہوتے رہے حتیٰ کہ اپنی والدہ ماجدہ کے ہاں آپ کی ولادت مبارکہ ہوئی (۲۰)۔

محمد بن سائب کلبیؒ کہتے ہیں: میں نے رسول اللہ صلی اللہ علیہ وسلم کے سلسلہ مادری میں پانچ سوماؤں کے نام لکھے مگر ان میں سے کسی ایک کے متعلق میں نے زنا یا کوئی ایسی بات نہیں پائی جس کا جاہلیت کی رسوم سے کوئی تعلق تھا (۲۱)۔

تمام انبیاء و رسل کا یہ خاصہ ہے کہ ان مصطفیٰ ہستیوں کے نسب اور خاندان مصطفیٰ ہوتے ہیں۔ محمد ادریس کا ندھلویؒ رقم طراز ہیں: ”عباد مخلصین کہ جن کو حق جل شانہ نے اپنی نبوت و رسالت کے لیے منتخب فرمایا ہو ان کا سلسلہ نسب ایسا ہی پاک اور مطہر ہوتا ہے۔ اللہ ان کو ہمیشہ اصلا ب طہین سے ارحام طاہرات کی طرف پاک و صاف منتقل فرماتا رہا۔ حق جل و علانے جس کو اپنا مصطفیٰ اور مجتبیٰ بنایا اس کے مصطفیٰ بنانے سے پہلے اس کے نسب کو ضرور مصطفیٰ اور مجتبیٰ، مہذب اور مصطفیٰ بنایا۔ مصطفین الاخیار۔ خدا کے برگزیدہ اور پسندیدہ بندوں کا جس چیز سے جس حد تک تعلق ہوتا ہے اسی حد تک اس میں اصطفاء اور اجتباء، برگزیدگی اور پسندیدگی سرایت کر جاتی ہے“ (۲۲)۔

رسالت مآب صلی اللہ علیہ وسلم کی ذات اقدس کا اطہر ہونے کا اندازہ اس امر سے لگایا جاسکتا ہے کہ آپ کی زوجات محترمات بھی ہر طرح سے طاہرات قرار دی گئی ہیں۔ حکم خداوندی ہے کہ مسلمانوں کو اس ضمن میں کوئی بات کرنے کی کوئی مجال نہیں ہے۔ اغیار کی طرف سے ایسے کسی بھی الزام کو بہتان عظیم قرار دے کر فوراً ہی رد کر دیا جائے گا۔ حضرت عائشہ صدیقہؓ کی شان میں اللہ تعالیٰ نے یہ آیات نازل فرمائی تھیں: **وَكَوْلًا اِذْ سَمِعْتُمُوهُ قُلْتُمْ مَا يَكُونُ لَنَا اَنْ نَتَكَلَّمَ بِهٰذَا سُبْحٰنَكَ هٰذَا بُهْتَانٌ عَظِيْمٌ** (۲۳) (اور ایسا کیوں نہ ہوا کہ تم نے جب یہ افواہ سنی تو تم نے کہہ دیا ہوتا کہ ہمیں حق نہیں پہنچتا کہ ہم اس کے متعلق گفتگو کریں۔ اے اللہ! آپ پاک ہیں۔ یہ بہت بڑا بہتان

ہے)۔ اس حوالے سے حضرت اشرس خراسانی سے مروی ہے کہ رسول اللہ صلی اللہ علیہ وسلم نے فرمایا: مَا بَعَثَ اِمْرَاةً نَبِيًّا قَطُّ (۲۴) کسی پیغمبر کی بیوی نے کبھی زنا نہیں کیا۔ حضرت عبداللہ بن عباسؓ سے منقول اثر ہے: مَا بَعَثَ اِمْرَاةً نَبِيًّا قَطُّ، کسی نبی کی بیوی نے کبھی زنا نہیں کیا (۲۵)۔

زوجات نبی صلی اللہ علیہ وسلم کی پاکدامنی سے بھی نسبت نبوی کی طہارت ثابت ہوتی ہے۔ ایسا اس لیے ہے کیونکہ: ”جب پیغمبروں کی ازواج کا فاجرہ ہونا منصب نبوت کے منافی ہے تو انبیاء و رسل کی امہات اور جدات کا غیر عقیف ہونا بدرجہ اولیٰ منصب نبوت و رسالت کے منافی اور مباین ہوگا۔ اس لیے کہ مادری علاقہ و علاقہ زوجیت سے بہت زیادہ قوی ہوتا ہے۔ یہ ناممکن ہے کہ معاذ اللہ ثم معاذ اللہ پیغمبر کی تکوین و تخلیق اور اس کی تولید و تصویر ہی معاذ اللہ فقط و فجور (زنا) سے ہو۔ اسی وجہ سے حدیث میں ولد الزنا کو شر الثلاشہ فرمایا ہے، اس لیے کہ اس کا نفس وجود ہی معصیت اور فسق و فجور سے ظہور پذیر ہوا ہے۔ یہ قطعاً ناممکن اور محال ہے کہ خداوند ذوالجلال کافر ستادہ ابن الحلال نہ ہو“ (۲۶)۔

میں اپنی ذات اور گھرانے میں سب سے بہتر ہوں

رسول اللہ صلی اللہ علیہ وسلم نے برحق فخر کے ساتھ اپنے خاندان اور قبیلے کا ذکر فرمایا ہے۔ آپ کی ذات اقدس تمام انسانوں سے اعلیٰ و ارفع اور آپ کا خاندان اور قبیلہ تمام خاندانوں اور قبائل سے افضل و اکرم ہے۔ آپ صلی اللہ علیہ وسلم نے ابتدائے آفرینش سے لے کر اولاد و عبدالمطلب تک اپنے خاندانی نسب کی فضیلت بیان فرمائی ہے۔

حضرت عباسؓ سے روایت میں ہے کہ رسول اللہ صلی اللہ علیہ وسلم نے فرمایا: اِنَّ اللّٰهَ خَلَقَ الْخَلْقَ فَجَعَلَنِيْ مِنْ خَيْرِهِمْ مِنْ خَيْرِ فِرْقِهِمْ وَ خَيْرِ الْفِرْقَيْنِ ثُمَّ تَخَيَّرَ الْقَبَائِلَ فَجَعَلَنِيْ مِنْ خَيْرِ قَبِيْلَةٍ ثُمَّ تَخَيَّرَ الْبُيُوْتِ فَجَعَلَنِيْ مِنْ خَيْرِ بُيُوْتِهِمْ فَاَنَا خَيْرُهُمْ نَفْسًا وَ خَيْرُهُمْ بَيْتًا (۲۷) اللہ تعالیٰ نے ساری مخلوق کو پیدا کیا اور مجھے ان سارے گروہوں سے اچھے گروہ میں پیدا کیا اور دو گروہوں یعنی اولاد اسحاق اور اولاد اسماعیل علیہما السلام کو پسند کیا۔ پھر قبیلوں کو چنا اور مجھے بہترین قبیلہ میں بنایا۔ پھر گھروں کو چنا اور مجھے سب گھروں میں سے بہترین گھر میں پیدا کیا۔ سو میں ذات میں بھی ان سب سے بہتر ہوں اور گھرانے میں بھی ان سب سے بہتر ہوں۔

مطلب بن ابی و داعی سے مروی حدیث میں ہے کہ رسول اللہ صلی اللہ علیہ وسلم منبر پر جلوہ افروز ہوئے اور فرمایا: اِنَّ اللّٰهَ خَلَقَ الْخَلْقَ فَجَعَلَنِيْ فِيْ خَيْرِهِمْ ثُمَّ جَعَلَهُمْ فِرْقَتَيْنِ فَجَعَلَنِيْ فِيْ خَيْرِهِمْ فِرْقَةً ثُمَّ جَعَلَهُمْ قَبَائِلَ فَجَعَلَنِيْ فِيْ خَيْرِهِمْ قَبِيْلَةً ثُمَّ جَعَلَهُمْ بُيُوْتًا فَجَعَلَنِيْ فِيْ خَيْرِهِمْ بَيْتًا وَ خَيْرِهِمْ نَفْسًا (۲۸) اللہ تعالیٰ

نے ساری مخلوق کو پیدا کیا اور ان کے بہتر لوگوں میں مجھے پیدا کیا۔ پھر ان کے دو گروہ کیے۔ مجھے ان کے بہتر گروہ میں نکالا۔ پھر ان کے کئی قبائل بنائے۔ مجھے ان کے بہتر قبیلہ میں پیدا کیا۔ پھر ان کے کئی گھر بنائے اور مجھے ان میں بہتر گھر میں پیدا کیا اور بہتر ذات میں پیدا کیا۔

حضرت واثلہ بن اسقع سے مروی ہے کہ رسول اللہ صلی اللہ علیہ وسلم نے فرمایا: إِنَّ اللَّهَ اصْطَفَىٰ مِنْ وَكْدِ اِبْرَاهِيمَ اِسْمَاعِيلَ وَ اصْطَفَىٰ مِنْ وَكْدِ اِسْمَاعِيلَ بَنِي كِنَانَةَ وَ اصْطَفَىٰ مِنْ بَنِي كِنَانَةَ قُرَيْشًا وَ اصْطَفَىٰ مِنْ قُرَيْشٍ بَنِي هَاشِمٍ وَ اصْطَفَانِي مِنْ بَنِي هَاشِمٍ (۲۹) اللہ تعالیٰ نے اولاد حضرت ابراہیم علیہ السلام میں سے حضرت اسماعیل علیہ السلام کو چن لیا، اولاد حضرت اسماعیل علیہ السلام میں سے بنی کنانہ کو، بنی کنانہ میں سے قریش کو، قریش میں سے بنی ہاشم کو اور بنی ہاشم میں سے مجھے چن لیا۔

حضرت عبد اللہ بن عباس سے روایت ہے کہ رسول اللہ صلی اللہ علیہ وسلم نے فرمایا: خَيْرُ الْعَرَبِ مُضَرٌ وَ خَيْرُ مُضَرٍ بَنُو عَبْدِ مَنَافٍ وَ خَيْرِ بَنِي هَاشِمٍ وَ خَيْرِ بَنِي هَاشِمٍ بَنُو عَبْدِ الْمُطَّلِبِ، وَاللَّهِ مَا افْتَرَقَ فِرْقَتَانِ مُنْذُ خَلَقَ اللَّهُ آدَمَ اِلَّا كُنْتُ فِي خَيْرِهِمَا (۳۰) عربوں میں سب سے بہتر مضر قبیلہ ہے۔ مضر میں بنو عبد مناف، بنو عبد مناف میں بنو ہاشم۔ بنو ہاشم میں بنو عبد المطلب کو بلند مقام حاصل ہے۔ اللہ کی قسم! آفرینش آدم علیہ السلام سے لے کر اب تک جب بھی دو گھرانے بنے، میں ان میں سے بہتر میں رہا۔

اللہ تعالیٰ کی ساری مخلوق انسانی کے تمام گروہوں میں سے بہترین گروہ، پھر اس بہترین گروہ کے تمام قبیلوں میں سے بہترین قبیلہ، پھر اس بہترین قبیلہ کے تمام خاندانوں اور گھرانوں میں سے بہترین خاندان اور گھرانے میں بہترین ذات کے ساتھ رسول اللہ صلی اللہ علیہ وسلم کی ولادت باسعادت و ظہور پر نور ہوا۔ آپ صلی اللہ علیہ وسلم کی ذات مبارکہ تمام ذاتوں سے اعلیٰ و ارفع، آپ کا گھرانہ اور خاندان تمام گھرانوں اور خاندانوں سے اعلیٰ و ارفع، آپ کا قبیلہ تمام قبیلوں سے اعلیٰ و ارفع اور آپ صلی اللہ علیہ وسلم کے آباء و اجداد کا گروہ تمام گروہ انسانی سے اعلیٰ و ارفع ہے۔

رسول اللہ صلی اللہ علیہ وسلم کے عالی نسب ہونے کا اعتراف دشمن بھی کیا کرتے تھے۔ حضرت عبد اللہ بن عباس سے مروی ہے کہ ان سے حضرت ابوسفیان نے بیان کیا کہ زمانہ جاہلیت میں جب وہ قیصر روم سے ملے تھے تو اس نے مجھ سے پوچھا: یہ شخص یعنی رسول اللہ صلی اللہ علیہ وسلم جو تمہارے درمیان ہے اس کا نسب کیسا ہے؟ حضرت ابوسفیان نے جواب دیا تھا: وہ ہم میں بڑے نسب والے ہیں۔ قیصر روم نے یہ بھی کہا تھا: تمام رسول اپنی قوم کے نسب میں اسی طرح بڑے درجہ میں بھیجے گئے ہیں (۳۱)۔ بزرگی روایت میں یہ الفاظ ہیں: حسب و نسب میں کوئی

شخص رسول اللہ صلی اللہ علیہ وسلم سے بڑھ کر نہیں ہے۔ اس پر قیصر نے کہا تھا: یہ بھی رسول ہونے کی ایک علامت ہے (۳۲)۔

میں تم سب سے زیادہ خالص عرب ہوں

رسول اللہ صلی اللہ علیہ وسلم خطہ عرب میں پیدا ہوئے تھے۔ آپ نے خود کو سب سے زیادہ خالص عرب قرار دیا ہے۔ آپ صلی اللہ علیہ وسلم کے آباء و اجداد میں کسی غیر عرب خون و نسل کی آمیزش نہیں ہے۔ ابن اسحاق (م ۱۵۱ھ) نے نقل کیا ہے کہ رسول اللہ صلی اللہ علیہ وسلم نے فرمایا: اَنَا عَرَبِيٌّ كُمْ (۳۳) میں تم سب سے زیادہ خالص عرب ہوں۔

حضرت عبداللہ بن عباسؓ سے روایت ہے کہ رسول اللہ صلی اللہ علیہ وسلم نے فرمایا: أَحَبُّوا الْعَرَبَ لِثَلَاثٍ: لِلَّيْنِي عَرَبِيٌّ، وَالْقُرْآنَ عَرَبِيٌّ وَكَلَامَ أَهْلِ الْجَنَّةِ عَرَبِيٌّ (۳۴) تین باتوں کی وجہ سے عرب سے محبت کرو: میں عربی ہوں، قرآن عربی میں ہے اور اہل جنت کی زبان عربی ہوگی۔

میں قبیلہ مَضْرَ سے ہوں

آپ صلی اللہ علیہ وسلم نے اپنی اٹھارویں پشت کا ذکر فرماتے ہوئے اس سے اپنی نسبت کا اظہار کیا۔ حضرت یحییٰ بن جعدہؓ سے روایت میں ہے کہ رسول اللہ صلی اللہ علیہ وسلم کچھ لوگوں سے ملے جو سوار تھے۔ آپ صلی اللہ علیہ وسلم نے ان سے پوچھا: مِمَّنِ الْقَوْمُ؟ تم کس قبیلے سے تعلق رکھتے ہو؟ انہوں نے جواب دیا: مضری۔ آپ صلی اللہ علیہ وسلم نے فرمایا: وَأَنَا مِنْ مَضْرَ، میں بھی قبیلہ مضر سے ہوں (۳۵)۔ یحییٰ بن جابر جنہوں نے بعض صحابہ کرامؓ کو پایا تھا، سے مروی ہے کہ رسول اللہ صلی اللہ علیہ وسلم کی خدمت میں حاضر ہو کر قبیلہ بنی فہیرہ نے کہا: آپ تو ہم میں سے ہیں۔ رسول اللہ صلی اللہ علیہ وسلم نے فرمایا: إِنَّ جَبْرِيْلَ لَيُخْبِرُنِي أَنِّي رَجُلٌ مِّنْ مَضْرَ (۳۶) حضرت جبریل علیہ السلام مجھے خبر دیتے ہیں کہ میں مضر کا ایک فرد ہوں۔ یہ حدیث اس بات پر نص ہے کہ رسول اللہ صلی اللہ علیہ وسلم کو اپنے نسب کی اطلاع بذریعہ وحی تھی۔

ہم النَّضْرُ بْنُ كِنَانَةَ کی اولاد ہیں

رسول اللہ صلی اللہ علیہ وسلم نے یہ بھی فرمایا کہ آپ نضر بن کنانہ کی اولاد ہیں۔ امام زہریؒ (م ۱۲۴ھ) کا بیان ہے: رسول اللہ صلی اللہ علیہ وسلم کی خدمت میں قبیلہ بنی کنده کا ایک وفد حاضر ہوا جس کے افراد یمن کی منقش چادروں کے جتے پہنے ہوئے تھے۔ ان کی جیبوں اور آستینوں کے حاشیے دیبا کے تھے۔ رسول اللہ صلی اللہ علیہ وسلم نے پوچھا: أَيْسَ قَدِّ اسَلَّمْتُمْ؟ کیا تم مسلمان نہیں ہو؟ وفد نے کہا: بیشک ہم مسلمان ہیں۔ رسول اللہ صلی اللہ علیہ وسلم نے

فرمایا: فَالْتَقُوا هَذَا عَنكُمْ، پھر اس ریشمی حاشیے کو اپنے سے اتار پھینکو۔ ان لوگوں نے جیسے اتار دیئے۔ پھر رسول اللہ صلی اللہ علیہ وسلم سے ان لوگوں نے عرض کی: کیا آپ لوگ بنو عبدمناف ہیں بنو آکل العرار کی اولاد میں سے ہیں، یعنی وہ اس زعم میں تھے کہ بنی ہاشم ان کے سلسلہ نسب سے منسلک ہیں۔ رسول اللہ صلی اللہ علیہ وسلم نے ان سے فرمایا: نَاسِبُوا الْعَبَّاسَ وَ آبَا سُفْيَانَ، نسب سے متعلق عباسؓ اور ابوسفیانؓ سے گفتگو کرو۔ انہوں نے کہا: ہم تو آپ کے سوا کسی اور سے یہ باتیں نہیں کریں گے۔ رسول اللہ صلی اللہ علیہ وسلم نے فرمایا: فَلَا، نَحْنُ بَنُو النَّضْرِ بْنِ كِنَانَةَ لَا نَقْفُو أُمَّنَا وَلَا نَدَّعَى لِعَيْبَرِ أَبِيْنَا (۳۷) نہیں بلکہ ہم فرزند ان نضر بن کنانہ ہیں، ہم نہ اپنی ماں کو چھوڑتے ہیں اور نہ کسی غیر کو اپنا باپ بنانے والے ہیں۔

میں قریش سے ہوں

آپ صلی اللہ علیہ وسلم نے اپنا تعلق قریش سے بیان فرمایا ہے۔ یحییٰ بن یزید سعدیؒ سے مروی ہے کہ رسول اللہ صلی اللہ علیہ وسلم نے فرمایا: أَنَا مِنْ قُرَيْشٍ (۳۸) میں قریش سے ہوں۔ حضرت بریدہؓ سے روایت میں ہے، رسول اللہ صلی اللہ علیہ وسلم نے فرمایا: أَنَا قُرَيْشِيٌّ (۳۹) میں قریشی ہوں۔

حضرت عبداللہ بن مسعودؓ سے روایت ہے کہ فتح مکہ کے دن رسول اللہ صلی اللہ علیہ وسلم کے ساتھ ایک شخص نے بات کی۔ ڈر کے مارے اس کا گوشت پھڑک رہا تھا۔ آپ نے اس سے فرمایا: هَوْنٌ عَلَيْكَ فَإِنَّمَا أَنَا ابْنُ امْرَأَةٍ مِنْ قُرَيْشٍ كَأَنَّكَ تَأْكُلُ الْقَدِيدَ فِي هَذِهِ الْبَطْحَاءِ (۴۰) ڈرو مت، میں بادشاہ نہیں ہوں۔ میں تو قریش کی ایک ایسی عورت کا بیٹا ہوں جو اس وادی بطحاء میں سوکھا گوشت رسو کھی ہوئی گھاس کھاتی تھی۔

قریش کی وجہ تسمیہ پر متعدد اقوال ہیں: بنو النضر بن کنانہ کا نام قریش ہے اور اس کی اولاد قریش ہے، یہی جمہور کا قول ہے۔ یہ ایک بحری جانور کا نام ہے جو دیگر تمام بحری جانوروں کو کھا جاتا ہے۔ قریش کے معنی تفتیش کے ہیں، نضر بن کنانہ اور ان کے بیٹے لوگوں کے حالات معلوم کر کے ان کی مدد کرتے تھے، اس لیے ان کا یہ لقب ہوا۔ جب قُصَيِّ بن کلاب نے تمام بنو نضر بن کنانہ کو جمع کر دیا تو انہیں قریش کہا جانے لگا۔ بنو نضر کو قریش اس لیے کہا گیا کہ انہوں نے غارت گری چھوڑ دی تھی۔ قُصَيِّ نے حرم پر اپنا تسلط قائم کر لیا اور مفید کام کیے تو انہیں قریش کہا جانے لگا۔ قریش نام ہے فہر بن مالک کا۔ قریش تقرش سے ہے اس کا معنی تکسب و تجارت ہے۔ قریش چونکہ تجارت کرتے تھے اس لیے انہیں قریش کہا گیا (۴۱)۔

ہم اور تم بنی عبدمناف میں سے ہیں

رسول اللہ صلی اللہ علیہ وسلم کی چوتھی پشت بنی عبدمناف ہے۔ حضرت تڑال بن سہرؓ نے بیان کیا: رسول اللہ

صلی اللہ علیہ وسلم نے ہمیں فرمایا: اَنَا وَ اِيَّاكُمْ كُنَّا نَدْعَى بِنِي عَبْدِ مَنَافٍ، فَانْتُمْ بَنُو عَبْدِ اللَّهِ وَ نَحْنُ بَنُو عَبْدِ اللَّهِ (۴۲) ہم اور تم بنی عبد مناف میں سے ہیں، تم بھی عبد اللہ کے بیٹوں میں سے ہو اور ہم بھی عبد اللہ کے بیٹوں میں سے ہیں۔

میں بنی ہاشم میں سے ہوں، اچھوں میں سے اچھا

آپ صلی اللہ علیہ وسلم نے اپنی تیسری پشت بنی ہاشم بیان فرمائی ہے۔ حضرت عبد اللہ بن عمرؓ سے مروی حدیث میں ہے کہ رسول اللہ صلی اللہ علیہ وسلم نے فرمایا: فَانَا مِنْ بَنِي هَاشِمٍ مِنْ خِيَارِ اِلَى خِيَارِ (۴۳) پس میں بنی ہاشم میں سے ہوں، اچھوں میں سے اچھا۔

حضرت عائشہؓ سے مروی ہے کہ رسول اللہ صلی اللہ علیہ وسلم نے فرمایا: میرے پاس جبریل امین نے آ کر کہا: قبلت مشارق الارض و مغاربها فلم اجد رجلا افضل من محمد صلى الله عليه وسلم، و قبلت مشارق الارض و مغاربها فلم اجد بنيا افضل من بنى هاشم (۴۴) میں نے روئے زمین کے مشرق و مغرب کا چپہ چپہ چھان مارا، مگر حضرت محمد صلی اللہ علیہ وسلم سے زیادہ افضل شخص دکھائی نہ دیا، اور میں نے روئے زمین کے مشرق و مغرب کا چپہ چپہ چھان مارا، مگر بنو ہاشم سے افضل کوئی خاندان دکھائی نہ دیا۔

رسول اللہ صلی اللہ علیہ وسلم کے سلسلہ نسب کو امام بخاریؒ (م ۲۵۶ھ) نے اپنی الجامع الصحیح میں عدنان تک ذکر فرمایا ہے: محمد بن عبد اللہ بن عبد المطلب بن ہاشم بن عبد مناف بن قصی بن كلاب بن مرّة بن كعب بن لؤی بن غالب بن فہر بن مالک بن النضر بن کنانہ بن خزیمہ بن مڈرکة بن الیاس بن مضر بن نزار بن معد بن عدنان (۴۵)۔

نسب نبوی میں شامل آباء و اجداد محترمین کا ذکر ذیل میں کیا جا رہا ہے:

☆ ۱ عبد اللہ: عبد اللہ بن عبد المطلب: لقب: الذبیح۔ رسول اللہ صلی اللہ علیہ وسلم کے والد محترم۔ عبد المطلب کو خواب میں حکم ہوا کہ چاہ زمزم کی کھدائی کروائیں۔ آپ کا صرف ایک بیٹا حارث تھا۔ عبد المطلب نے نذرمانی کہ اگر ان کے دس بیٹے ہوئے اور وہ سب جوان ہو گئے تو ان میں سے ایک کو کعبہ کے پاس قربان کریں گے۔ اللہ تعالیٰ نے ان کو دس بیٹے عطا کیے۔ عبد اللہ سب سے چھوٹے اور سب سے زیادہ لاڈلے بیٹے تھے۔ ذبح کرنے کا قرعہ عبد اللہ کے نام نکلا۔ لیکن قریش آٹے آگئے۔ پھر حجاز کی ایک عرّافہ کے فیصلہ کے مطابق عبد اللہ کے بجائے ایک سواونٹ ذبح کیے گئے۔ یوں عبد المطلب نے اپنی نذر پوری کی (۴۶)۔

حضرت معاویہؓ نے بیان کیا کہ رسول اللہ صلی اللہ علیہ وسلم کو ایک اعرابی نے کہا: اے دو ذبیحوں کے بیٹے۔

رسول اللہ صلی اللہ علیہ وسلم مسکرائے اور اسے ناپسند نہیں فرمایا۔ حضرت معاویہؓ سے پوچھا گیا: اے امیر المؤمنین! دو ذبح کون ہیں؟ حضرت معاویہؓ نے فرمایا: حضرت اسماعیل اور عبداللہ۔ (۴۷)۔

رسول اللہ صلی اللہ علیہ وسلم اپنے والد عبداللہ کے اکلوتے بیٹے ہیں۔ آپ صلی اللہ علیہ وسلم کے نسب میں کوئی اور بھائی بہن شریک نہیں ہے۔ یوں آپ کا نسب آپ ہی کے لیے خالص ہے۔ اس خصوصیت کی حکمت بیان کرتے ہوئے قسطلانی (م ۹۲۳ھ) لکھتے ہیں: خوب جان لیں کہ رسول اللہ صلی اللہ علیہ وسلم کی اپنے والدین سے ولادت میں کوئی بھائی اور کوئی بہن آپ کی شریک نہیں ہوئی۔ یہ اس سبب سے ہے کہ آپ کے ماں اور باپ کا خالص ہونا آپ تک ہی رہے اور آپ کے والدین کا نسب آپ تک ہی رہے تاکہ اس نسب کے ساتھ آپ مختص ہوں جسے اللہ تعالیٰ نے آپ کی نبوت کے لیے غایت اور اس شرف کی تکمیل کے واسطے انتہا ٹھہرایا ہے (۴۸)۔

☆ 2 عبد المطلب: عبدالمطلب بن ہاشم: نام شیبہ۔ شیبہ کی وجہ تسمیہ یہ تھی کہ پیدائش کے وقت ان کے سر میں چند سفید بال تھے۔ عبدالمطلب کی وجہ تسمیہ یہ تھی کہ آپ کے چچا مطلب آپ کو بچپن میں آپ کی والدہ سے لے کر یثرب سے مکہ آگئے تھے۔ لوگوں کے پوچھنے پر مطلب نے بتایا کہ یہ میرا غلام ہے۔ اس وجہ سے شیبہ کا نام عبدالمطلب ہو گیا۔ مطلب نے مکہ میں شیبہ کے والد ہاشم کی املاک کی نشاندہی کر کے شیبہ کے حوالے کی (۴۹)۔ ابن قتیبہ (م ۲۷۶ھ) کے مطابق عبدالمطلب کا نام عامر تھا اور ابن اسحاق (م ۱۵۱ھ) وغیرہ کے قول کے مطابق نام شیبہ تھا اور یہی قول صحیح ہے (۵۰)۔

رسول اللہ صلی اللہ علیہ وسلم کا اسم مبارک محمد بھی عبدالمطلب کا تجویز کردہ تھا۔ آپ اپنے قبیلے کے سردار تھے۔ عمرو بن حرث جزیہی نے زم زم کا کنواں بند کر دیا تھا۔ امتداد زمانہ سے کسی کو یاد نہ رہا کہ کنواں کہاں ہے۔ عبدالمطلب کو خواب میں کنویں کی جگہ دکھائی گئی۔ آپ نے زم زم کا کنواں دریافت کر کے دوبارہ کھدوایا جس کا پانی آج بھی جاری و ساری ہے۔

عبدالمطلب پہلے شخص تھے جنہوں نے ایک جان کی دیت سواونٹ جاری کی۔ پھر یہ عرب اور قریش کا قانون بن گیا۔ رسول اللہ صلی اللہ علیہ وسلم نے بھی یہ قانون برقرار رکھا تھا (۵۱)۔ آپ زمانہ جاہلیت کی ان شخصیات میں سے تھے جو شراب کو حرام سمجھتے تھے (۵۲)۔ اس سرزمین پر صرف اولاد عبدالمطلب سے ہی ہاشمی پائے جاتے ہیں (۵۳)۔ آپ نے ۱۴۰ سال عمر پائی (۵۴)۔

☆ 3 ہاشم: ہاشم بن عبدمناف: نام عمرو، کنیت ابو نضلہ۔ ہاشم مشہور ہوئے اس لیے کہ مکہ میں آٹا کمیاب ہو جانے پر سب سے پہلے انہوں نے روٹیاں تڑوا کر اور شور بے میں بھگو کر انہیں اپنی قوم کو کھلایا تھا (۵۵)۔ اس کے بعد ہر

سال حج کے موقع پر اسی کھانے پر وہ دعوت عام دیا کرتے تھے (۵۶)۔ آپ اپنے والد عبدمناف کے بعد ہاشم قوم کے سردار مقرر ہوئے تھے (۵۷)۔

☆ 4 عبد منّاف: عبدمناف بن قُصَيّ۔ عبدمناف کا نام مغیرہ اور کنیت ابو عبد شمس تھی۔ حسن و جمال کی وجہ سے آپ کا لقب قمر تھا۔ ان کی والدہ جہی نے اپنے بیٹے کو مکہ کے سب سے بڑے بت مناف کے حوالے کر دیا تھا جس کی وجہ سے انہیں عبدمناف کہا جاتا تھا۔ آپ اپنی سرداری کے عہد میں قریش کو خدا ترسی و حق شناسی کی نصیحت فرمایا کرتے تھے (۵۸)۔ ایک مرتبہ رسول اللہ صلی اللہ علیہ وسلم کو حضرت ابو بکر صدیقؓ نے کسی شاعر کے اشعار سنائے تو آپ صلی اللہ علیہ وسلم سن کر متبسم و مسرور ہوئے تھے۔ ان اشعار کا مفہوم یہ ہے: او گٹھڑی اٹھا کر جانے والے! تو عبدمناف والوں کے ہاں کیوں نہ جا اترا۔ اگر تو وہاں چلا جاتا تو وہ ناداری و تنگدستی کو دور کر دیتے۔ وہ تو امیر و غریب سے یکساں سلوک کرتے ہیں اور فقیر کو غنی بنا دیتے ہیں (۵۹)۔ عبدمناف کا خاندان رسول اللہ صلی اللہ علیہ وسلم کا خاص خاندان ہے (۶۰)۔

☆ 5 قُصَيّ: قُصَيّ بن کلاب: نام زید اور، کنیت ابو مغیرہ تھی۔ قُصَيّ کی تصغیر قُصَيّ ہے جس کا مطلب ہے بعید، یعنی دور افتادہ۔ ایسا اس لیے کہلائے کہ وہ بچپن ہی میں اپنے خاندان اور وطن سے بہت دور رہے تھے۔ کعب بن لؤئی کی اولاد میں قُصَيّ پہلے شخص تھے جنہیں مکہ کی سیادت و حکومت ملی اور جن کی قوم نے دل سے ان کی اطاعت کی۔ چونکہ قُصَيّ کی مدد سے قریش کا نظام پایہ تکمیل کو پہنچا تھا اس لیے قریش نے ان کا نام مجمع رکھا۔ وہ اپنے تمام کام قُصَيّ کے بغیر سرانجام نہیں دیتے تھے۔ قُصَيّ نے ایک دارالندوہ بنایا تھا جس کا دروازہ مسجد حرام کی طرف رکھا۔ قریش دارالندوہ میں اپنے تمام امور طے کیا کرتے تھے۔ قُصَيّ نے حاجیوں کی میزبانی کے مناصب سقایہ اور رفاۃ یعنی حاجیوں کو کھانے پلانے کے مناصب قائم کیے (۶۱)۔

☆ 6 کلاب: کلاب بن مُرّہ: نام حکیم، کنیت ابو زہرہ۔ انہوں نے کثیر تعداد میں شکاری کتے پال رکھے تھے اس لیے کلاب لقب ہو گیا تھا (۶۲)۔ یہ مشہور ہے کہ عربی مہینوں کے موجودہ نام کلاب نے تجویز کیے تھے (۶۳)۔

سہیلؓ (م ۵۸۱ھ) نے نقل کیا ہے کہ ابوالرقیش کلابی اعرابی سے کہا گیا: تم لوگ اپنے بیٹوں کے نام کلاب اور ذنب جیسے رکھتے ہو اور اپنے غلاموں کے نام اچھے رکھتے ہو جیسے مرزوق اور ریاح وغیرہ، ایسا کیوں ہے؟ تو اس نے جواب دیا تھا: ہم لوگ اپنے فرزندوں کے نام اپنے دشمنوں کے واسطے اور اپنے غلاموں کے نام اپنے نفسوں کے لیے رکھتے ہیں۔ عرب لوگ یہ ارادہ کرتے ہیں کہ ہمارے فرزند ہمارے دشمنوں کے مقابلہ میں جنگ کا سامان اور ان کے سینوں میں تیر ہیں پس ان کے لیے اس واسطے یہ نام اختیار کیے ہیں (۶۴)۔ ایک روایت کے مطابق کلاب

، المکالۃ سے مشتق ہے یعنی وہ اپنے دشمن کے لیے تنگی پیدا کر دیتے تھے (۶۵)۔

☆ 7 مَرَّةٌ: مَرَّہ بن کعب: ان کی کنیت ابو یقظہ ہے۔ یہ حضرت ابو بکر صدیقؓ کے چھٹی پشت میں دادا لگتے ہیں (۶۶) یعنی مَرَّہ، رسول اللہ صلی اللہ علیہ وسلم اور حضرت ابو بکر صدیقؓ دونوں کے چھٹے دادا ہیں۔ یہاں آ کر رسول اللہ صلی اللہ علیہ وسلم کے نسب سے حضرت ابو بکر صدیقؓ کا نسب مل جاتا ہے۔

☆ 8 کَعْبٌ: کعب بن لؤی: یوم جمعہ کا نام جمعہ کعب نے رکھا تھا۔ اس سے پہلے یوم جمعہ کو یوم العروہ کہا جاتا تھا۔ جمعہ کے روز جمع ہونے کا طریقہ سب سے پہلے کعب نے جاری کیا تھا۔ کعب جمعہ کے دن لوگوں کو جمع کرتے اور اللہ تعالیٰ کی حمد و ثناء بیان کرتے، نصیحتیں کرتے، صلہ رحمی پر زور دیتے اور لوگوں کو کہتے کہ میری اولاد میں سے ایک نبی ہونے والے ہیں۔ اگر تم ان کا زمانہ پاؤ تو ضرور ان کی پیروی کرنا۔ وہ ایک شعر بھی پڑھتے جس کا مفہوم یہ ہے: کاش میں بھی ان کے اعلان دعوت کے وقت حاضر ہوتا جس وقت قریش ان کی نصرت و مدد نہیں کریں گے (۶۷)۔ کعب کی وفات اور بعثت نبوی صلی اللہ علیہ وسلم کے درمیان ۵۶۰ یا ۵۲۰ سالوں کا زمانہ ہے (۶۸)۔

○ 9 لُؤی: لؤی بن غالب، کنیت ابو کعب۔ لؤی اللہی کا تصغیر ہے جس کا مطلب ہے الثور الوحشی یعنی وحشی بیل ہے۔ ایک رائے کے مطابق اللہی سے مراد البقرۃ یعنی گائے ہے (۶۹)۔ اللہ تعالیٰ نے لؤی کو حلم و حکمت کی خوبیوں سے نوازا تھا۔ آپ حکمت اور دانائی کی گفتگو کرنے والے شخص تھے۔ آپ کی باتیں ضرب المثل بن جایا کرتی تھیں (۷۰)۔

☆ 10 غَالِبٌ: غالب بن فہر، کنیت ابو تمیم (۷۱)۔

☆ 11 فَهْرٌ: فہر بن مالک۔ کہا جاتا ہے کہ ان کا لقب فہر ہے اور نام قریش ہے۔ ایک رائے یہ ہے کہ نام فہر ہے اور لقب قریش ہے (۷۲)۔ ابن حزم (م ۴۵۶ھ) نے لکھا ہے: فہر ہی تمام قریش کے جد امجد ہیں۔ جو شخص فہر کی اولاد میں سے نہیں اس کا نسب قریش سے نہیں ہے اور جو فہر کی اولاد میں سے ہے وہ قریشی ہے (۷۳)۔ آپ اپنے زمانہ میں مکہ کے رئیس تھے (۷۴)۔ حاکم یمن فوج لے کر مکہ پر حملہ آور ہوا تا کہ کعبہ کو گرا دے اور اس کا ملبہ لے کر یمن میں کعبہ تعمیر کرے۔ فہر نے مقابلہ کر کے اسے شکست دی۔ اس فتح سے فہر کی شان و شوکت کا سکہ عرب میں قائم ہو گیا تھا (۷۵)۔

☆ 12 مَالِكٌ: مالک بن النضر: کنیت ابو الحارث۔ عرب کے سردار

☆ 13 النَّضْرُ: نضر بن کنانہ: اصل نام قیس تھا۔ اپنی مردانہ وجاہت اور جمال کی وجہ سے نضر کہلاتے تھے (۷۶)۔ محققین کے مطابق نضر بن کنانہ کی اولاد قریش کہلاتی ہے۔ بعض احادیث مرفوعہ بھی اس کی مؤید ہیں۔

امام شافعیؒ سے بھی یہی منقول ہے کہ نصر بن کنانہ کی اولاد کا نام قریش ہے (۷۷)۔ علامہ شبلی نعمانیؒ کی تحقیق کے مطابق: جس شخص نے اس خاندان کو قریش کے لقب سے ممتاز کیا، وہ نصر بن کنانہ تھے۔ بعض محققین کے نزدیک قریش کا لقب سب سے پہلے فہر کو ملا اور انہی کی اولاد قریشی ہے (۷۸)۔

14 ☆ كِنَانَةُ: کنانہ بن خزیمہ: جلیل القدر شخصیت، آپ کے علم و فضل کی وجہ سے لوگ ان کے پاس آتے تھے۔ آپ لوگوں کو بتاتے کہ مکہ میں ایک نبی مبعوث ہونے والے ہیں جن کا نام احمد ہوگا اور وہ اللہ تعالیٰ، نیکی، احسان اور مکارم اخلاق کی طرف دعوت دیں گے، پس تم ان کا اتباع کرنا (۷۹)۔

15 ☆ خَزِيمَةُ: خزیمہ بن مذکرہ: حضرت عبداللہ بن عباسؓ کا قول ہے: خزیمہ ملت ابراہیمی پر فوت ہوئے تھے (۸۰)۔

16 ☆ مُدْرِكَةُ: مدرکہ بن الیاس: اصل نام عمرو، یہ بھی قول ہے کہ ان کا نام عامر تھا۔ الیاس کے اونٹ خرگوش سے بدک کر بھاگ گئے تو عمرو نے تعاقب کر کے ان کو پکڑا تھا۔ الیاس نے اپنے بیٹے سے کہا: انت مدرکة، تم پالینے والے ہو۔ اس سے ان کا نام مدرکہ ہوا (۸۱)۔

17 ☆ اَلْيَاسُ: الیاس بن مُضَر: اہل عرب کے ہاں ان کا بڑا مقام تھا۔ لوگ انہیں سید العشیرۃ کہتے تھے۔ ان کے بغیر کسی امر کا فیصلہ نہیں کرتے تھے (۸۲)۔ روایت ہے کہ رسول اللہ صلی اللہ علیہ وسلم نے فرمایا: لَا تَسْبُوا اَلْيَاسَ فَاِنَّهُ كَانَ مُؤْمِنًا (۸۳)۔ الیاس کو برا نہ کہو، وہ مومن تھے۔ الیاس پہلے شخص تھے جو ہدی یعنی قربانی کا جانور بیت اللہ کعبہ لے کر گئے (۸۴)۔

18 ☆ مُضَرٌ: مُضَر بن نزار: اصل نام عمرو، لقب مُضَر۔ آپ کو ترشی بہت پسند تھی اس لیے مُضَر کے نام سے مشہور ہوئے۔ ان کے والد نزار نے تمام سرخ رنگ کی چیزیں یعنی سرخ خیمہ اور دینار وغیرہ تقسیم میں مضر کو دی تھیں اس لیے تاریخ میں ان کا نام مضر الحمراء مشہور ہے۔ ایک رائے یہ ہے کہ یہ المضرۃ سے ہے جس کا معنی ہے دودھ سے بنی چیز۔ گوری رنگت کی بنا پر آپ کو مُضَر کہا جاتا تھا (۸۵)۔

آپ حکیم و دانا اور نہایت خوش الحان تھے۔ سفر میں اونٹوں پر حدی پڑھنا مضر ہی کی ایجاد ہے۔ ایک بار اپنے اونٹ سے گر جانے سے ان کا ہاتھ ٹوٹ گیا۔ وہ کہنے لگے: یا یداہ! یا یداہ، ہائے میرا ہاتھ ہائے میرا ہاتھ۔ اونٹ چراگاہ سے آکر ان کے پاس جمع ہونے لگے (۸۶)۔

عبداللہ بن خالدؓ سے روایت ہے کہ رسول اللہ صلی اللہ علیہ وسلم نے فرمایا: لَا تَسْبُوا مُضَرَ فَاِنَّهُ كَانَ قَدْ اَسْلَمَ (۸۷)۔ عبید اللہ بن خالدؓ سے مروی ایک دوسری روایت میں ہے کہ رسول اللہ صلی اللہ علیہ وسلم نے فرمایا: لَا

تَسْبُوا مُضَرَ فَإِنَّهُ كَانَ مُسْلِمًا (۸۸) مضر کو برا نہ کہو، وہ مسلمان تھے۔ سعید بن مسیب (م ۹۴ھ) سے مرسل مروی ہے کہ رسول اللہ صلی اللہ علیہ وسلم نے فرمایا: لَا تَسْبُوا مُضَرَ فَإِنَّهُ كَانَ عَلَى مِلَّةِ إِبْرَاهِيمَ (۸۹)۔

حضرت ابن عباسؓ کا قول ہے: مضر اور ربیعہ کو برا مت کہو کیونکہ وہ دونوں مسلمان تھے (۹۰)۔ قاضی محمد سلیمان سلمان منصور پوری (م ۱۹۳۰ء) کی تحقیق کے مطابق بھی مضر دین حنیف پر تھے (۹۱)۔

19 ☆ نزار: نزار بن معد، نام خلدان اور کنیت ابوایاد۔ نزار، نزر سے ہے جس کا معنی قلیل کا ہے۔ یہ اپنے زمانہ میں قلیل المثال تھے۔ ان کی مثال کم تھی اس لیے ان کا نام نزار ہو گیا تھا۔ ایک رائے یہ ہے کہ جب نزار پیدا ہوئے تو ان کی پیشانی پر نور تھا۔ آپ کی ولادت پر آپ کے والد بہت خوش ہوئے، اونٹ ذبح کیے، لوگوں کو کھانے کی دعوت دی اور کہا: هذا كله نزر لحق هذا المولود، یہ سب کچھ اس نومولود کے حق میں بہت کم ہے۔ اس لیے آپ کو نزار کہا گیا (۹۲)۔ امام احمد بن حنبل (م ۲۴۱ھ) کا نسب ان سے ملتا ہے (۹۳)۔

20 ☆ معدّ: یہ بڑے بہادر تھے۔ انہوں نے اپنی ساری عمر بنی اسرائیل سے جنگ میں گزار دی اور ان لڑائیوں میں ہر دفعہ فتحیاب رہے۔ معدّ کا سلسلہ نسب مشہور ہے۔ امام طبری (م ۳۱۰ھ) نے نقل کیا ہے کہ بادشاہ بخت نصر کے عہد میں معدّ بن عدنان بارہ برس کے تھے۔ اللہ تعالیٰ نے اس عہد کے پیغمبر حضرت ارمیاء کو یہ وحی کیا کہ بخت نصر کو بتائیں کہ ہم نے اسے عرب پر غالب کیا ہے۔ حضرت ارمیاء کو یہ بھی وحی کیا گیا کہ آپ معدّ بن عدنان کو اپنے ساتھ براق پر سوار کر لیں تاکہ انہیں کوئی تکلیف نہ پہنچے، اس لیے کہ میں معدّ کی صلب سے ایک ایسا کریم نبی لانے والا ہوں جو خاتم النبیین ہوگا (۹۴)۔

21 ☆ عَدْنَان: عدنان پہلے شخص تھے جنہوں نے سب سے پہلے کعبہ کو غلاف پہنایا تھا۔ عدنان لفظ عدن سے مشتق ہے جس کا معنی ہے الامامة۔ اللہ تعالیٰ نے آپ کی حفاظت کے لیے ملائکہ مقرر کر رکھے تھے۔ انسانوں اور جنوں کی نظریں آپ پر تھیں۔ وہ آپ کو قتل کرنا چاہتے تھے۔ وہ کہتے تھے: اگر ہم نے اس بچے کو چھوڑ دیا اور یہ بڑا ہو گیا تو اس کی صلب سے ایسے شخص کا ظہور ہوگا جو لوگوں کا سردار بنے گا۔ اللہ تعالیٰ نے عدنان کی حفاظت کے لیے ملائکہ کو مامور کر دیا تھا (۹۵)۔ ان کا منجانب اللہ محترم ہونا یوں ثابت ہے کہ اس زمانے کے بادشاہ بخت نصر نے جب عرب پر پہلا حملہ کیا تو تب انبیاء حضرت آرمیا اور حضرت برخیا علیہما السلام نے اسے بتا دیا تھا کہ وہ عدنان پر حملہ نہ کرے اور دیگر قبائل پر حملہ کرنے کی اسے منجانب اللہ اجازت ہے۔ بخت نصر نے عدنان کو چھوڑ کر دیگر قبائل پر حملہ کیا تھا (۹۶)۔ حضرت عبداللہ بن عباسؓ کا قول ہے: عدنان، معد، ربیعہ، خزیمہ اور اسدیہ یہ سب ملت ابراہیمی پر تھے۔ ان کا ذکر خیر اور بھلائی کی ساتھ کیا کرو (۹۷)۔

نسب رسالت مآب صلی اللہ علیہ وسلم کے حوالے سے علمائے انساب کا اس امر میں اتفاق ہے کہ یہ عدنان تک صحیح اور ثابت شدہ نسب ہے۔ اس کی دلیل یہ ہے کہ رسول اللہ صلی اللہ علیہ وسلم بھی یہاں تک ہی اپنا نسب شمار فرمایا کرتے تھے۔ حضرت عبداللہ بن عباسؓ سے مروی ہے: رسول اللہ صلی اللہ علیہ وسلم جب اپنا نسب بیان فرماتے تو اپنے سلسلہ نسب کو معد بن عدنان بن ادد سے آگے نہیں بڑھاتے تھے۔ یہاں تک پہنچ کر رک جاتے اور فرماتے: كَذَّبَ النَّسَابُونَ قَالَ عَزَّ وَجَلَّ: وَقُرُونًا بَيْنَ ذَلِكَ كَثِيرًا (۹۸) نسب ملانے والوں نے غلط بیانی کی۔ اللہ تعالیٰ تو فرماتے ہیں: اور ان کے درمیان قوموں کی کثیر تعداد گزر چکی ہے۔ حضرت ابن عباسؓ کا یہ قول بھی ہے: اگر رسول اللہ صلی اللہ علیہ وسلم اس سے اوپر اپنے نسب کے بارے میں بتانا چاہتے تو اسے ضرور بتاتے (۹۹)۔ سہیلی (م ۵۸۱ھ) نے لکھا ہے کہ صحیح یہ ہے کہ حدیث حضرت ابن عباسؓ دراصل حضرت عبداللہ بن مسعودؓ کا قول ہے (۱۰۰)۔ ایک روایت حضرت عمرو بن العاصؓ سے مروی ہے جس کی اسناد ضعیف ہیں، اس میں یہ بیان ہوا ہے کہ رسول اللہ صلی اللہ علیہ وسلم نے نضر بن کنانہ تک اپنے سلسلہ نسب کی وضاحت فرمائی۔ پھر آپ صلی اللہ علیہ وسلم نے فرمایا: فَمَنْ قَالَ غَيْرَ ذَلِكَ فَقَدْ كَذَّبَ (۱۰۱) اب جس نے اس کے خلاف کہا اس نے جھوٹ بولا۔ حضرت عمرؓ کے نزدیک بھی عدنان تک کا نسب شمار کیا جانا درست ہے۔ آپ کا یہ قول ہے: ہم عدنان تک نسب شمار کرتے ہیں، اس کے اوپر کیا ہے، ہم نہیں جانتے (۱۰۲)۔ عروہ (م ۹۴ھ) کہتے ہیں: ہم کسی کو نہیں جانتے جو معد بن عدنان سے اوپر علم رکھتا ہو۔ ابوبکر بن سلیمان بن ابی حثمہ جو کہ قریش کے اشعار اور انساب کے بہت بڑے عالم تھے، ان کا قول ہے: کسی شاعر کے شعر اور کسی عالم کے علم میں ہم یہ نہیں پاتے کہ کوئی معد بن عدنان سے اوپر علم رکھتا ہو۔ عروہ بن زبیرؓ نے بھی کہا ہے: ہم کسی ایسے شخص کو نہیں جانتے جسے معد بن عدنان سے اوپر نسب کا علم ہو (۱۰۳)۔ شعبی (م ۱۰۴ھ) کے مطابق عرب نے اپنے انساب میں عدنان کے والد ادد تک کے نسب کو محفوظ رکھا ہے۔ (۱۰۴)۔ امام طبری (م ۳۱۰ھ) نے لکھا ہے: ہمارے نبی حضرت محمد صلی اللہ علیہ وسلم کے نسب کو معد بن عدنان تک بیان کرنے میں علمائے انساب کا کوئی اختلاف نہیں ہے۔ امام طبریؓ نے کبیر تاہمی ابو الاسودؓ (م ۶۹ھ) کا قول لکھا ہے کہ انہوں نے معد بن عدنان بن ادد تک بیان کرنے کے بعد کہا ہے: اس کے بعد علمائے انساب کا اس میں اختلاف ہے (۱۰۵)۔ امام ابن حزمؓ (م ۴۵۶ھ) نے رسول اللہ صلی اللہ علیہ وسلم کا نسب عدنان تک بیان کرنے کے بعد لکھا ہے: یہاں تک کا نسب صحیح ہے جس میں کوئی شک نہیں ہے (۱۰۶)۔ ابن اثیرؓ (م ۶۰۶ھ) اور ابن جوزیؓ (م ۵۹۷ھ) نے بھی بیان کیا ہے: معد بن عدنان تک کے نسب میں علمائے انساب کا کوئی اختلاف نہیں ہے، لیکن اس کے اوپر کے متعلق ان کا بہت زیادہ اختلاف ہے (۱۰۷)۔ حافظ ابن تیمیہؓ (م ۷۵۱ھ) کے مطابق: عدنان تک صحیح علم ہے جس پر تمام علمائے

انساب کا اتفاق ہے اور اس بارے میں ان کا کوئی اختلاف نہیں ہے۔ لیکن عدنان سے اوپر اختلاف ہے۔ علمائے انساب کا اس بات پر بھی اتفاق ہے کہ عدنان حضرت اسماعیل علیہ السلام کی اولاد میں سے تھے (۱۰۸)۔

عدنان سے حضرت اسماعیل علیہ السلام تک کے نسب میں علمائے انساب کا شدید اختلاف ہے۔ امام ابن حجر (م ۸۵۲ھ) لکھتے ہیں: عدنان سے حضرت اسماعیل علیہ السلام تک کا نسب اختلافی ہے جبکہ رسول اللہ صلی اللہ علیہ وسلم سے عدنان تک کا نسب متفق علیہ ہے (۱۰۹)۔ حافظ ذہبی (م ۷۴۸ھ) نے بھی نبوی نسب عدنان تک درج کیا ہے (۱۱۰)۔ شاہ ولی اللہ محدث دہلوی (م ۱۱۷۶ھ) نے لکھا ہے: معد بن عدنان تک نسب متفق علیہ ہے (۱۱۱)۔

مندرجہ بالا دلائل اور تائیدی آثار و اقوال سے یہ واضح ہو جاتا ہے کہ رسول اللہ صلی اللہ علیہ وسلم کا نسب مبارک آپ کے جد امجد عدنان تک متفق علیہ اور ثابت شدہ ہے۔ عدنان سے اوپر کی نسبی کڑیوں کو حضرت ابراہیم علیہ السلام یا پھر حضرت آدم علیہ السلام تک ملانے کے حوالے سے شدید اختلاف پایا جاتا ہے۔ عدنان سے اوپر کے سلسلہ نسب میں شدید اختلاف اور اس پر اعتماد یا عدم اعتماد کا ذکر کرتے ہوئے ابن سعد (م ۲۳۰ھ) کہتے ہیں: و لو صح ذلك لكان رسول الله صلى الله عليه وسلم اعلم الناس به فالأمر عندنا على الانتها الى معد بن عدنان ثم الامسك عما وراء ذلك الى اسماعيل بن ابراهيم (۱۱۲) اگر یہ سلسلہ نسب درست ہوتا اور اس میں کوئی غلطی نہ ہوتی تو اس کا علم سب سے بڑھ کر رسول اللہ صلی اللہ علیہ وسلم کو ہونا چاہیے تھا۔ ہمارے نزدیک معد بن عدنان تک سلسلہ نسب درست ہے اور اس سے اوپر عدنان سے لے کر حضرت اسماعیل بن حضرت ابراہیم علیہما السلام تک سلسلہ کے بارے میں خاموشی اختیار کرتے ہیں۔

استاذ ابو زہرہ (م ۱۹۷۴ھ) نے اس مسئلہ پر بحث کو یوں سمیٹا ہے: تاریخ میں عدنان تک نہیں کا نسب محفوظ ہے۔ اس پر حضرت ابن عباسؓ کا قول دلیل ہے کہ رسول اللہ صلی اللہ علیہ وسلم جب عدنان تک پہنچتے تو خاموش ہو جاتے، پھر آپ فرماتے: كَذَبَ النَّسَابُونَ، قال الله تعالى: وَقُرُونًا بَيْنَ ذَلِكَ كَثِيرًا (۱۱۳)۔ استاذ ابو زہرہ کہتے ہیں: یہ خبر رسول اللہ صلی اللہ علیہ وسلم سے منسوب ہے۔ رسول اللہ صلی اللہ علیہ وسلم کا عدنان تک نسب کو محفوظ کرنے سے یہ ثابت ہوتا ہے کہ عدنان سے اوپر کے نسب میں شک ہے اور کوئی صحیح طریق اس تک نہیں پہنچتا بلکہ نسب بیان کرنے والوں سے لوگوں تک پہنچا ہے۔ نسب بیان کرنے والے کذب و افتراء سے اپنا دفاع کیا کرتے ہیں۔ یہ خبر اس نسب کی سچائی پر دلالت کرتی ہے۔ رسول اللہ صلی اللہ علیہ وسلم صرف حق ہی فرماتے ہیں۔ آپ صادق اور امین ہیں۔ یہی نسب تو اتر سے ثابت ہے اور عربوں کے ہاں مشہور ہے۔ اس کے علاوہ باقی میں شک ہے (۱۱۴)۔ لہذا رسول اللہ صلی اللہ علیہ وسلم کے نسب کو عدنان تک صحیح تسلیم کرنے پر علماء انساب کا اتفاق ہے۔ اس کے علاوہ یہ

بات بھی بالا جماع ثابت ہے کہ بلاشبہ عدنان حضرت اسماعیل ذبیح ابن حضرت ابراہیم علیہما السلام کی اولاد میں سے ہیں (۱۱۵)۔
عدنان سے اوپر نسب میں علمائے انساب کے مابین اختلاف کا اندازہ ان دو مثالوں سے کیا جاسکتا ہے
جو امام بخاریؒ (م ۲۵۶ھ) اور عبدالکریم سمعانیؒ (م ۵۶۲ھ) سے لی گئی ہیں۔ امام بخاریؒ (م ۲۵۶ھ) نے ابن اسحاقؒ (م ۱۵۱ھ) کے حوالے سے اپنی کتاب: التاريخ الكبير میں رسول اللہ صلی اللہ علیہ وسلم کے سلسلہ نسب کو عدنان سے اوپر حضرت آدم علیہ السلام تک یہ بیان کیا ہے: عدنان بن ادد بن المقوم بن تارح بن یشجب بن يعرب بن نابت بن اسمعيل بن ابراهيم عليهما السلام بن آزر و هو في التوراة تارح بن ناحور بن عور بن قلاح بن عابر بن شالخ بن سام بن نوح بن لامك بن متوشلخ بن خنوخ بن مهليل بن قنعان بن شيت بن آدم صلي الله عليه وسلم (۱۱۶)۔

سمعانیؒ (م ۵۶۲ھ) نے نقل کیا ہے: حضرت عبداللہ بن عباسؓ بیان کرتے ہیں: میں نے سنا کہ رسول اللہ صلی اللہ علیہ وسلم نے فرمایا: انا محمد بن عبد اللہ بن عبد المطلب بن ہاشم بن عبد مناف ابن قصی بن كلاب بن مرة بن كعب بن لوی بن غالب بن فهر بن مالك بن النضر بن كنانة بن خزيمة بن مدركة بن الياس بن مضر بن نزار بن معد بن عدنان بن اد بن ادد بن الهميسع بن عابر بن صلح بن نبت بن اسماعيل بن ابراهيم بن ازر بن تارح بن ماخور بن شارغ بن فالغ بن عابر و هو هود النبي صلي الله عليه وسلم ابن شالخ بن ارفخشذ بن سام بن نوح بن لمك بن متوشلخ بن خنوخ و هو ادريس بن ادد بن قينان بن انوش بن شيت بن آدم صلوات الله على الانبياء اجمعين (۱۱۷)۔

اوپر درج صرف دو مثالوں سے اس بات کا بخوبی اندازہ لگایا جاسکتا ہے کہ علمائے انساب کے ہاں رسول اللہ صلی اللہ علیہ وسلم کے سلسلہ نسب میں عدنان سے اوپر ناموں اور ان کی ترتیب میں اختلاف موجود ہے۔ اس پر حضرت عبداللہ بن عباسؓ کی روایت یا ایک رائے کے مطابق حضرت عبداللہ بن مسعودؓ کا قول بھی اوپر گزر چکا ہے۔ اسی لیے علماء نے محتاط انداز اختیار کرتے ہوئے عدنان تک کے نسب کو بیان کیا ہے۔ اوپر درج دونوں مثالیں یہ بھی ثابت کرتی ہیں کہ عدنان حضرت اسماعیل ذبیح ابن حضرت ابراہیم علیہما السلام ہی کی اولاد میں سے ہیں اور اس پر اجماع کا ذکر اوپر ہو چکا ہے۔

یہ مسئلہ کہ عدنان سے اوپر حضرت آدم علیہ السلام تک رسول اللہ صلی اللہ علیہ وسلم کا نسب ملانا چاہیے یا نہیں، اس کی کراہیت پر علماء کا اختلاف ہے۔ ابن اسحاقؒ (م ۱۵۱ھ)، امام طبریؒ (م ۳۱۰ھ) اور امام بخاریؒ (م ۲۵۶ھ) وغیرہ نے رسول اللہ صلی اللہ علیہ وسلم کے نسب کو حضرت آدم علیہ السلام تک بیان کیا ہے اور اسے

ناپسند نہیں کیا۔ البتہ امام مالکؒ (م ۱۷۹ھ) ایسا کرنے کو پسند نہیں کرتے تھے۔ آپ سے اس شخص کے بارے میں پوچھا گیا جو حضرت آدم علیہ السلام تک اپنا نسب تک بیان کرے تو امام مالکؒ نے اسے ناپسند کیا۔ آپ سے پوچھا گیا کہ اگر وہ اپنا نسب حضرت اسماعیل علیہ السلام تک بیان کرے تو امام مالک نے اسے بھی ناپسند کیا اور فرمایا: ومن یخبرہ بہ؟ یعنی اس بات کی خبر اسے کون دے گا (۱۱۸)۔

عدنان اور حضرت اسماعیل علیہ السلام کے مابین کتنی پشتیں ہیں اس میں علماء کا شدید اختلاف ہے۔ حافظ ذہبیؒ (م ۷۴۸ھ) نے لکھا ہے کہ عدنان اور حضرت اسماعیل علیہ السلام کے درمیان نسلوں کی تعداد میں بہت اختلاف ہے۔ اس بارے میں چھ سے لے کر چالیس تک کے مختلف اقوال مروی ہیں (۱۱۹)۔ امام طبریؒ (م ۳۱۰ھ) کے مطابق عرب اشعار کو دلیل بناتے ہوئے بعض علمائے عرب نے معد سے حضرت اسماعیل علیہ السلام تک چالیس آباء و اجداد کا ذکر کیا ہے (۱۲۰)۔

علمائے اسلام کی کثیر تعداد یہ رائے رکھتی ہے کہ رسول اللہ صلی اللہ علیہ وسلم کے اصول میں شامل تمام آباء و امہات توحید پر قائم تھے۔ وہ اپنے اعتقاد میں اللہ تعالیٰ کی توحید کے قائل تھے۔ وہ قیامت اور بعثت بعد الموت پر ایمان رکھتے اور ملت حنیفیہ کے احکام کو تسلیم کرتے تھے (۱۲۱)۔

امام فخر الدین رازیؒ (م ۶۰۴ھ) کا مسلک ہے کہ رسول اللہ صلی اللہ علیہ وسلم کے والدین اپنے جد حضرت ابراہیم علیہ السلام کے دین حنیف پر تھے، جیسا کہ زمانہ جاہلیت میں زید بن عمرو بن نفیل اور ان جیسے دیگر افراد تھے۔ امام رازیؒ یہ بھی کہتے ہیں کہ حضرت آدم علیہ السلام تک رسول اللہ صلی اللہ علیہ وسلم کے تمام آباء و اجداد توحید پر قائم تھے۔ قرآن مجید کی آیت: **وَ تَقَلَّبَكَ فِي السَّاجِدِينَ** (۱۲۲)، یہاں معنی یہ ہے کہ رسول اللہ صلی اللہ علیہ وسلم کا نور ایک ساجد سے دوسرے ساجد کو منتقل ہوتا رہا۔ یوں اس آیت سے ثابت ہوتا ہے کہ رسول اللہ صلی اللہ علیہ وسلم کے تمام آباء و اجداد مسلمان تھے۔ وہ مشرکین نہیں تھے اس لیے کہ رسول اللہ صلی اللہ علیہ وسلم کا ارشاد گرامی ہے: **لَمْ اَزَلْ اُنْقَلْ مِنْ اَصْلَابِ الطَّاهِرِينَ اِلَى اِرْحَامِ الطَّاهِرَاتِ** یعنی میں پاکیزہ صلبوں سے پاکیزہ ارحام میں منتقل ہوتا رہا ہوں۔ ہر وہ شخص جو کافر ہے وہ نجس ہے، اس لیے کہ اللہ تعالیٰ نے فرمایا ہے: **اِنَّمَا الْمُشْرِكُونَ نَجَسٌ** (۱۲۳)۔ اس سے یہ لازم ہوا کہ رسول اللہ صلی اللہ علیہ وسلم کے آباء میں سے کوئی بھی مشرک نہ ہو۔ جہاں تک آزر کا تعلق ہے کہ اللہ تعالیٰ نے فرمایا: **وَ اِذْ قَالَ اِبْرَاهِيمُ لَآبِيهِ اَزْرَ** (۱۲۴) تو اس کا جواب یہ ہے کہ لفظ باپ کا اطلاق چچا پر بھی ہوتا ہے، جیسے حضرت یعقوب علیہ السلام کے بیٹوں نے آپ کو کہا: **نَعْبُدُ الْهٰكُ وَ اِلٰهَ اَبَائِكَ اِبْرَاهِيْمَ وَ اِسْمَاعِيْلَ وَ اِسْحٰقَ** (۱۲۵) ہم آپ کے معبود کی عبادت کریں گے اور آپ کے آباء حضرت ابراہیم

اور حضرت اسماعیل اور حضرت اسحاق علیہم السلام کے معبود کی عبادت کریں گے۔ یہاں انہوں نے حضرت اسماعیل علیہ السلام کو حضرت یعقوب علیہ السلام کا باپ کہا ہے حالانکہ وہ آپ کے چچا تھے۔ اسی طرح امام رازیؒ مزید کئی مثالیں دیتے ہیں (۱۲۶)۔

قرآن مجید کی آیت: **وَ تَقَلَّبَكَ فِي السَّاجِدِينَ** (۱۲۷) کے تحت حضرت عبداللہ بن عباسؓ کا یہ تفسیری قول منقول ہے: اللہ تعالیٰ نے رسول اللہ صلی اللہ علیہ وسلم کو ایک صلب نبی سے دوسرے صلب نبی اور پھر اسی طرح اگلے صلب نبی تک نکالا یہاں تک کہ آپ صلی اللہ علیہ وسلم کو نبی بنا یا، یہ معنی ہے التقلب کا، اور الساجدون سے مراد انبیاء کرام علیہم السلام ہیں (۱۲۸)۔ علامہ آلوسیؒ (م ۱۲۷۰ھ) نے قرآن مجید کی آیت: **وَ تَقَلَّبَكَ فِي السَّاجِدِينَ** (۱۲۹) کے تحت لکھا ہے: اس آیت سے یہ استدلال کیا گیا ہے کہ رسول اللہ صلی اللہ علیہ وسلم کے والدین باایمان تھے، جیسا کہ اہل سنت کے بڑے بڑے علماء کی اکثریت یہ موقف رکھتی ہے (۱۳۰)۔

رسول اللہ صلی اللہ علیہ وسلم کے والدین ماجدین کے بارے میں ایک مسلک یہ ہے کہ اللہ تعالیٰ نے ان دونوں کو زندہ کیا تھا اور وہ آپ صلی اللہ علیہ وسلم پر ایمان لائے تھے۔ یہ مسلک کثیراۓ کثیراۓ اور حفاظ حدیث کا ہے۔ وہ اس سلسلہ میں وارد ایک ضعیف حدیث سے استدلال کرتے ہیں، بلکہ ممکن ہے کہ وہ حدیث حسن یا صحیح ہو (۱۳۱)۔ صالحیؒ (م ۹۴۲ھ) نے امام قرطبیؒ (م ۶۷۱ھ) کا قول نقل کیا ہے: **و ليس إحياءهما وإيمانهما به يمتنع عقلا ولا شرعا** (۱۳۲) رسول اللہ صلی اللہ علیہ وسلم کے والدین کا زندہ ہونا اور ان دونوں کا رسول اللہ صلی اللہ علیہ وسلم پر ایمان لانا عقلی اور شرعی طور پر ناممکن نہیں ہے۔

قاضی ابن العربیؒ (م ۵۴۳ھ) سے ایسے شخص کے متعلق پوچھا گیا جو یہ کہتا ہے کہ رسول اللہ صلی اللہ علیہ وسلم کے والد جنہمی ہیں، قاضی ابن العربیؒ نے فرمایا: جس نے ایسا کہا وہ ملعون ہے، اس لیے کہ اللہ تعالیٰ نے فرمایا: **إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا** (۱۳۳) یعنی بیشک جو لوگ اللہ تعالیٰ اور اس کے رسول صلی اللہ علیہ وسلم کو ایذا پہنچاتے ہیں، ان پر اللہ تعالیٰ دنیا اور آخرت میں لعنت کرتے ہیں اور اللہ تعالیٰ نے ان کے لیے ذلیل کر دینے والا عذاب تیار کر رکھا ہے۔ اس سے بڑھ کر کوئی اور اذیت نہیں ہے کہ ایک شخص یہ کہے کہ رسول اللہ صلی اللہ علیہ وسلم کے والد جنہم میں ہیں (۱۳۴)۔

روزِ قیامت تمام نسب منقطع، سوائے میرے نسب کے

رسول اللہ صلی اللہ علیہ وسلم کا نسب مبارک روزِ قیامت بھی منقطع نہیں ہوگا بلکہ باقی و جاری رہے گا۔ آپ صلی اللہ علیہ وسلم کے علاوہ تمام انسانوں کے نسب قیامت کے روز منقطع ہو جائیں گے۔ حضرت عمرؓ سے مروی ہے کہ

رسول اللہ صلی اللہ علیہ وسلم نے فرمایا: كُلُّ نَسَبٍ وَ سَبَبٍ مُنْقَطِعٌ يَوْمَ الْقِيَامَةِ إِلَّا نَسَبِي وَ سَبَبِي، روزِ قیامت ہر نسب و سبب کٹ جائے گا، البتہ میرا نسب و سبب باقی رہے گا (۱۳۵)۔ نسب یعنی جو ولادت کے طریق سے ہو اور سبب یعنی جو مصاہرت کے طریق سے ہو، یا آپ صلی اللہ علیہ وسلم کی اقتداء کے طریق سے ہو۔ حضرت عمرؓ سے مروی یہ حدیث درج کرنے کے بعد علامہ آلوسیؒ (۱۲۷۰ھ) لکھتے ہیں: اسے ایک جماعت نے حضرت مسور بن مخرمہ سے مرفوعاً بیان کیا ہے اور ابن عساکرؒ (۵۷۱ھ) نے حضرت عبداللہ بن عمرؓ سے بھی نقل کیا ہے۔ پس یہ خبر مقبول ہے۔ اسے کوئی شخص رد نہیں کر سکتا سوائے اس کے جس کے دل میں ذرا سی بھی عداوت ہے۔ روزِ قیامت رسول اللہ صلی اللہ علیہ وسلم کا نسب مومنین کے لیے اصل ہے (۱۳۶)۔ لہذا دیگر انبیاء کے برخلاف روزِ قیامت امت مسلمہ اپنے نبی صلی اللہ علیہ وسلم کی امتی ہونے سے فائدہ مند ہوگی (۱۳۷)۔

مندرجہ بالا حدیث قرآن مجید کی اس آیت سے متعارض نہیں ہے: فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَ لَا يَتَسَاءَلُونَ (۱۳۸) پس جب صور پھونک دیا جائے گا اس دن نہ تو آپس میں رشتے رہیں گے اور نہ آپس کی پوچھ گچھ۔

بظاہر یہ آیت بتاتی ہے کہ روزِ قیامت تمام انساب منقطع ہو جائیں گے۔ اس دن انساب منقطع ہو جانے سے یہ مراد نہیں ہے کہ حقیقی طور پر نسب کی نفی کی جا رہی ہے بلکہ اس روز حکم نسب کی نفی کی جا رہی ہے یعنی اس دن نسب کسی کام نہیں آئے گا۔ متذکرہ بالا حدیث اس آیت کے عموم کی تخصیص کرتی ہے۔ اس روز تمام انساب منقطع ہو جائیں گے لیکن رسول اللہ صلی اللہ علیہ وسلم کا نسب جاری رہے گا۔ ایسا رسول اللہ صلی اللہ علیہ وسلم کی تکریم و عزت کے سبب ہے۔ یہ حدیث اس پر دلیل ہے اور اس حدیث کا مضمون متعدد احادیث میں روایت کیا گیا ہے۔ دنیا کے برعکس روزِ قیامت کسی کا نسب کسی کو کوئی فائدہ نہیں دے گا، سوائے رسول اللہ صلی اللہ علیہ وسلم کے نسب کے۔ اس دن رسول اللہ صلی اللہ علیہ وسلم کا صرف نسب یعنی آپ سے ولادت کا رشتہ ہی نہیں بلکہ آپ صلی اللہ علیہ وسلم کی مصاہرت یعنی آپ سے سسرالی رشتہ بھی فائدہ مند ہوگا ان تمام انسانوں کے لیے جن کے حق میں رسول اللہ صلی اللہ علیہ وسلم باذن اللہ شفاعت فرمائیں گے۔

حضرت مسور بن مخرمہؓ سے روایت میں ہے کہ رسول اللہ صلی اللہ علیہ وسلم نے فرمایا: فَاطِمَةُ بِضْعَةٌ مِنِّي، يَقْبِضُنِي مَا يَقْبِضُهَا، وَ يَسْطِنِي مَا يَسْطِنُهَا، وَ إِنَّ الْأَنْسَابَ تَنْقَطِعُ يَوْمَ الْقِيَامَةِ إِلَّا نَسَبِي وَ سَبَبِي وَ صَهْرِي (۱۳۹) فاطمہؓ میرے جسم کا ایک ٹکڑا ہے۔ جو چیز اسے ناخوش کرے وہ مجھے بھی ناخوش کرتی ہے اور جو چیز اسے خوش کرے وہ مجھے بھی خوش کرتی ہے۔ قیامت کے دن سب رشتے ناتے ٹوٹ جائیں گے لیکن میرا نسب، میرا

سبب اور میری رشتہ داری نہیں ٹوٹے گی۔

حضرت عبداللہ بن عمروؓ سے مرفوعاً روایت ہے کہ رسول اللہ صلی اللہ علیہ وسلم نے فرمایا: سَأَلْتُ رَبِّي عَزَّ وَجَلَّ أَنْ لَا أَتَزَوَّجَ إِلَى أَحَدٍ مِنْ أُمَّتِي وَلَا يَنْتَزِجَ إِلَيَّ أَحَدٌ مِنْهُمْ إِلَّا كَانَ مَعِيَ فِي الْجَنَّةِ فَأَعْطَانِي ذَلِكَ (۱۴۰)۔ میں نے اللہ تعالیٰ سے دعا کی کہ جہاں میرا نکاح ہوا ہے اور جس کا نکاح میرے ساتھ ہوا ہے، وہ سب جنت میں میرے ساتھ رہیں۔ اللہ تعالیٰ نے میری دعا قبول فرمائی۔

رسول اللہ صلی اللہ علیہ وسلم کے سبب و تعلق کا فیضان امت مسلمہ کو روزِ آخرت میں بھی نصیب ہوگا۔ حضرت ابوسعید خدریؓ نے بیان کیا ہے: میں نے اس منبر پر رسول اللہ صلی اللہ علیہ وسلم کو یہ فرماتے ہوئے سنا: مَا بَالُ رِجَالٍ يَقُولُونَ إِنَّ رَحِمَ رَسُولِ اللَّهِ صَلَّى اللَّهُ عَلَيْهِ وَسَلَّمَ لَا تَنْفَعُ قَوْمَهُ؟ بَلَى وَاللَّهِ رَحِمِي مَوْصُولَةٌ فِي الدُّنْيَا وَالْآخِرَةِ (۱۴۱) لوگوں کو کیا ہو گیا ہے کہ وہ یہ کہتے ہیں کہ رسول اللہ صلی اللہ علیہ وسلم سے رشتہ داری آپ کی قوم کو فائدہ نہیں گے گی۔ یقیناً، اللہ تعالیٰ کی قسم! میری رشتہ داری دنیا اور آخرت دونوں میں ملی ہوئی ہے۔ اے لوگو! میں تمہارا سامان ہوں، جب تم آؤ گے۔ ایک شخص کہے گا: یا رسول اللہ! میں فلاں بن فلاں ہوں۔ میں جواب دوں گا: ہاں نسب تو میں نے پہچان لیا لیکن تم لوگوں نے میرے بعد بدعتیں ایجاد کیں اور ایڑیوں کے بل مرتد ہو گئے تھے۔

نبوی فرمودات کی روشنی میں آپ صلی اللہ علیہ وسلم کے نسب مبارک کا حاصل مطالعہ یہ ہے کہ یہ نسب تمام انسانوں کے انساب سے اعلیٰ، ارفع اور افضل ہے۔ نسب نبوی پاکیزہ ترین ہے۔ آپ صلی اللہ علیہ وسلم کے آباء و امہات ہر قسم کے فعلِ شنیع سے پاک تھے۔ اللہ تعالیٰ آپ صلی اللہ علیہ وسلم کو اصلا ب طیبین سے ارحام طاہرات کی طرف پاک و صاف منتقل فرماتے رہے یہاں تک کہ آپ صلی اللہ علیہ وسلم کی ولادت ہوئی۔ علمائے اسلام کی اکثریت کا یہ موقف ہے کہ نسب نبوی میں شامل آباء و امہات کی اکثریت عقیدہ توحید اور دین حنیف پر قائم تھی۔ آپ صلی اللہ علیہ وسلم کے نسب میں اکیسویں پشت عدنان تک متفق علیہ نسب ہے۔ عدنان سے اوپر سلسلہ نسب میں اختلاف موجود ہے۔ البتہ عدنان کا حضرت اسماعیل بن حضرت ابراہیم علیہما السلام کی اولاد میں سے ہونا بالاجماع ثابت ہے۔ روزِ قیامت تمام انساب اپنے فائدوں کے اعتبارات سے ختم ہو جائیں گے لیکن رسول اللہ صلی اللہ علیہ وسلم کے نسب، سبب اور تعلق سے فوائد روزِ قیامت کے دن بھی جاری رہیں گے۔ اس مطالعہ سے یہ بھی معلوم ہوتا ہے کہ ایک شخص کا اپنا نسب بیان کرنا اور اس پر فخر کرنا سنت نبوی ہے۔

حوالہ جات و حواشی

- (۱) النساء ۱:۲۴
- (۲) الحجرات ۱۳:۴۹
- (۳) ابن حجر، حافظ احمد بن علی، العسقلانی (م ۸۵۲ھ) فتح الباری بشرح صحیح البخاری، کتاب المناقب، دار المعرفۃ بیروت لبنان ۵۲۷/۶
- (۴) محمد بن محمد بن عبدالرزاق الحسینی الملقب بمرقزی، الزبیدی (م ۱۲۰۵ھ)، تاج العروس من جواهر القاموس، دار الھدیۃ ۲۶۱/۳
- (۵) النساء ۱:۲۴
- (۶) فتح الباری بشرح صحیح البخاری، کتاب المناقب ۵۲۷/۶
- (۷) فتح الباری بشرح صحیح البخاری، کتاب المناقب ۵۲۷/۶
- (۸) صحیح البخاری، کتاب مناقب النبی صلی اللہ علیہ وسلم، ص ۸۶۷
- (۹) حوالہ بالا، کتاب الفرائض، باب من ادعی الی غیر ابيه، ص ۱۶۷۶
- (۱۰) ابن حجر، فتح الباری بشرح صحیح البخاری، کتاب المناقب، ۵۲۷/۶
- (۱۱) عینی، عمدۃ القاری، کتاب مناقب النبی صلی اللہ علیہ وسلم، ۹۵/۱۶
- (۱۲) قاضی محمد سلیمان سلمان منصور پوری (م ۱۹۳۰ء)، رحمۃ للعالمین، شیخ غلام علی اینڈ سنز لاہور ۲۵/۲
- (۱۳) ابن سعد، ابوعبداللہ محمد بن سعد بن منیع (م ۲۳۰ھ)، الطبقات الکبریٰ، ذکر امہات رسول اللہ صلی اللہ علیہ وسلم، دار صادر بیروت ۶۱/۱
- (۱۴) الطبقات الکبریٰ، ذکر امہات رسول اللہ صلی اللہ علیہ وسلم ۶۱/۱
- (۱۵) ابن الجوزی، ابوالفرج عبدالرحمن (م ۵۹۷ھ)، الوفا باحوال المصطفیٰ، المؤسسة السعیدیۃ بالرياض ۱۳۵/۱۔
- (۱۶) الخصائص الکبریٰ، ۹۵/۱
- (۱۷) التوبة، ۹: ۱۲۸
- (۱۸) الخصائص الکبریٰ ۹۶/۱۔ المواہب اللدنیۃ بالمنح المحمدیۃ ۸۷/۱
- (۱۹) الشعراء، ۲۶: ۲۱۹
- (۲۰) دلائل النبوة ۵۸/۱

- (۲۱) ابن سعد، الطبقات الكبير، ذكر امهات رسول الله صلى الله عليه وسلم، مكتبة الخانجي بالقاهرة
 ۱۴۲۱هـ/ ۲۰۰۱م، ۳۶/۱- الخصائص الكبرى ۹۳/۱- المواهب اللدنية بالمنح المحمدية ۸۶/۱
- (۲۲) كاندهلوى، محمد ادریس، سيرة مصطفى صلى الله عليه وسلم، مكتبة عثمانية اندرون جامعه اشرفيه لاهور، جلد اول، ص ۱۱
- (۲۳) النور ۲۴: ۱۶
- (۲۴) السيوطي، جلال الدين عبدالرحمن بن ابى بكر (م ۹۱۱هـ)، الدر المنثور فى تفسير بالمأثور، مركز هجر للبحوث
 والدراسات العربية والاسلامية القاهرة ۱۴۲۴هـ/ ۲۰۰۳م، ۵۹۶/۱۴
- (۲۵) حواله بالا ۷۷/۸
- (۲۶) سيرة مصطفى صلى الله عليه وسلم، ص ۱۲
- (۲۷) الترمذى، ابو عيسى محمد بن سورة الترمذى (م ۲۷۹هـ)، الجامع الصحيح، كتاب المناقب عن رسول الله صلى
 الله عليه وسلم، باب فى فضل النبى صلى الله عليه وسلم، مطبعة مصطفى البابى الحلبي والادبه، القاهرة مصر
 ۱۳۵۶هـ/ ۱۹۳۷م، ۵۸۴/۵
- (۲۸) الجامع الصحيح، كتاب المناقب عن رسول الله صلى الله عليه وسلم، باب فى فضل النبى صلى الله
 عليه وسلم ۵۸۴/۵
- (۲۹) الجامع الصحيح، كتاب المناقب عن رسول الله صلى الله عليه وسلم، باب فى فضل النبى صلى الله
 عليه وسلم ۵۸۴/۵
- (۳۰) الخصائص الكبرى ۹۳/۱
- (۳۱) صحيح البخارى، كتاب الجهاد والسير، باب دعاء النبى صلى الله عليه وسلم الى الاسلام والنبوة
 ص: ۷۲۵
- (۳۲) البحر الزخار المعروف بمسند البزار
- (۳۲) ابن هشام، عبد الملك بن هشام بن ايوب الحميرى (م ۲۱۸هـ)، السيرة النبوية، ولادة رسول الله صلى الله
 عليه وسلم ورضاعته، اعتزازه صلى الله عليه وسلم بقرشيتته واسترضاعه فى بنى سعد، دار احياء التراث
 الاسلامى بيروت لبنان ۱۴۱۵هـ/ ۱۹۹۴م، ۲۰۴/۱
- (۳۳) المستدرک على الصحيحين، تابع كتاب معرفة الصحابة رضى الله عنهم، فضل كافة العرب ۱۶/۵
- (۳۵) الطبقات الكبرى، ذكر من اتمى اليه رسول الله صلى الله عليه وسلم ۲۱/۱
- (۳۶) حواله بالا ۲۲/۱
- (۳۷) حواله بالا

- (٣٨) أيضاً، ذكر من ارضع رسول الله صلى الله عليه وسلم وتسمية اخوته و اخواته من الرضاعة ١١٣/١
- (٣٩) المستدرك على الصحيحين، كتاب معرفة الصحابة، ذكر بلال بن رباح مؤذن رسول الله صلى الله عليه وسلم، ٢٩٨/٣
- (٤٠) المستدرك على الصحيحين، كتاب التفسير، تفسير سورة ق ٤١/٣
- (٤١) الطبري، ابو جعفر محمد بن جرير (م ٣١٠هـ)، تاريخ الطبري: تاريخ الرسل و الملوك، دار المعارف بمصر القاهرة، ٢٦٢/٢ و ما بعد
- (٤٢) الثوري ٢٣: ٢٣ - فتح الباري بشرح صحيح البخاري، كتاب المناقب ٥٣١/٦
- (٤٣) الطبقات الكبرى ٨٥، ٨٢/٦
- (٤٤) المستدرك على الصحيحين، تابع كتاب معرفة الصحابة رضی الله عنهم، ذكر فضائل القبائل، ذكر فضائل قریش ٢/٥
- (٤٥) الوفا باحوال المصطفى ١٣٢/١ - الخصائص الكبرى ٩٦/١
- (٤٦) صحيح البخاري، كتاب المناقب، باب مبعث النبي صلى الله عليه وسلم ص ٩٢٢
- (٤٧) سبل الهدى و الرشاد في سيرة خير العباد ٢٨٤/١ و ما بعد
- (٤٨) تفصيل ملاحظه هو: المستدرك على الصحيحين، ذكر اسماعيل بن ابراهيم صلوات الله عليها ٢٠٢/٢ - سبل الهدى و الرشاد في سيرة خير العباد ٢٨٩/١
- (٤٩) المواهب اللدنية بالمنح المحمدية ٨٩/١
- (٥٠) تاريخ الرسل و الملوك ٢٣٦/٢، ٢٣٤ - البلازري، احمد بن يحيى بن جابر (م ٢٤٩هـ)، كتاب جمل من انساب الاشراف ٤١/١، ٤٢ - ابن الاثير، عز الدين ابوالحسين علي بن ابي المكرم محمد بن محمد (م ٦٣٠هـ)، الكامل في التاريخ، دارالكتاب العربي بيروت، لبنان ٢٠١٢م، ٦١٣/١
- (٥١) السهيلي، ابوالقاسم عبد الرحمن بن عبد الله بن احمد (م ٥٨١هـ)، الرّوض الأنف في تفسير السيرة النبوية لابن هشام (م ٢١٣هـ)، دارالكتب العلمية بيروت لبنان ٢٣/١
- (٥٢) سبل الهدى و الرشاد في سيرة خير العباد ٢٨٩/١
- (٥٣) حواله بالا ٣١٢/١
- (٥٤) البري، الجوهرية في نسب النبي صلى الله عليه وسلم و اصحابه العشرة، ٢٤/١
- (٥٥) الرّوض الأنف، ٢٢/١
- (٥٥) تاريخ الرسل و الملوك، ٢٥١/٢ - البلازري، كتاب جمل من انساب الاشراف ٦٥/١ - ابن الاثير، عز الدين

- ابولحسن علی بن ابی الکریم محمد بن محمد بن عبد الکریم (م ۲۰۶هـ)، الکامل فی التاریخ، دارصادر، دار بیروت، بیروت
 ۱۳۸۵هـ/۱۹۶۵م، ۱۶/۲
- (۵۶) البلازری، کتاب جُمَل من انساب الاشراف ۶۷/۱
- (۵۷) رحمة للعالمین ۶۹/۲
- (۵۸) تاریخ الرسل و الملوك ۲۵۴/۲
- (۵۹) رحمة للعالمین ۶۳/۲
- (۶۰) شبلی نعمانی، سیرت النبی صلی اللہ علیہ وسلم ۱۷۰/۱
- (۶۱) تاریخ الرسل و الملوك ۲۵۴/۲ وما بعد- کتاب جُمَل من انساب الاشراف ۵۸/۱، ۵۹- الکامل فی التاریخ
 ۲۴۰/۱- الرّوض الأنف ۲۵/۱- سبل الہدی و الرشاد فی سیرة خیر العباد ۳۲۴/۱
- (۶۲) رحمة للعالمین ۶۱/۲
- (۶۳) پیر محمد کرم شاہ، ضیاء النبی صلی اللہ علیہ وسلم ۴۲۱/۱، بحوالہ محمد رضا کی کتاب محمد رسول اللہ ص ۱۱
- (۶۴) الرّوض الأنف ۲۶/۱- سبل الہدی و الرشاد فی سیرة خیر العباد ۳۲۶/۱
- (۶۵) الدحلان، سید احمد بن زینی، السیرة النبویة، ضیاء القرآن پبلی کیشنز لاہور ۲۰۱۳ء، ۲۵/۱
- (۶۶) رحمة للعالمین ۶۰/۲
- (۶۷) کتاب جُمَل من انساب الاشراف، ۴۷/۱، ۴۸- الرّوض الأنف، ۲۶/۱- الوفا باحوال المصطفیٰ ۱۲۶/۱ و
 ما بعد- سبل الہدی و الرشاد فی سیرة خیر العباد ۳۲۹/۱
- (۶۸) الوفا باحوال المصطفیٰ ۱۲۷/۱- سبل الہدی و الرشاد فی سیرة خیر العباد، ۳۳۰/۱
- (۶۹) الکامل فی التاریخ ۶۲۶/۱- الرّوض الأنف، ۲۷/۱
- (۷۰) سبل الہدی و الرشاد فی سیرة خیر العباد ۳۳۱/۱
- (۷۱) حوالہ بالا
- (۷۲) الرّوض الأنف ۲۸/۱- سبل الہدی و الرشاد فی سیرة خیر العباد، ۳۳۴/۱
- (۷۳) ابن حزم، ابو محمد علی بن احمد بن سعید (م ۴۵۶ھ)، جوامع السیرة النبویة، دارالکتب العلمیة بیروت لبنان
 ۱۳۲۳ھ/۲۰۰۲م، ۱۰/۱
- (۷۴) تاریخ الرسل و الملوك ۲۶۲/۲- الکامل فی التاریخ ۶۲۸/۱- سبل الہدی و الرشاد فی سیرة خیر العباد
 ۳۳۲/۱
- (۷۵) رحمة للعالمین ۵۹/۲

- (۷۶) تاریخ الرسل و الملوك ۲۶۵/۲ - الكامل فی التاريخ ۲۷/۲
- (۷۷) كاندهلوی، محمد ادیس، سیرة مصطفی صلی اللہ علیہ وسلم، مکتبہ اسلامیة اندرون جامعہ اشرفیہ لاہور ص ۱۸/۱
- (۷۸) شبلی نعمانی، سیرت النبی صلی اللہ علیہ وسلم، مکتبہ تعمیر انسانیت اردو بازار لاہور ۱۹۷۵ء، ۱۶۸/۱، ۱۶۹
- (۷۹) فتح الباری، باب من حث النبی صلی اللہ علیہ وسلم ۵۳۱/۶ - سبل الہدی و الرشاد فی سیرة خیر العباد ۳۳۸/۱ - الدحلان، السیرة النبویة ۲۱/۱
- (۸۰) سبل الہدی و الرشاد فی سیرة خیر العباد ۳۳۹/۱
- (۸۱) تاریخ الرسل و الملوك، ۲۶۷/۲
- (۸۲) الدحلان، السیرة النبویة ۲۲/۱
- (۸۳) الرّوض الأنف، ۳۰/۱
- (۸۴) حوالہ بالا
- (۸۵) حوالہ بالا
- (۸۶) کتاب جُمَل من انساب الاشراف، ۳۷/۱
- (۸۷) فتح الباری بشرح صحیح البخاری، کتاب المناقب ۵۲۹/۶
- (۸۸) کتاب جُمَل من انساب الاشراف، ۳۷/۱
- (۸۹) سبل الہدی و الرشاد فی سیرة خیر العباد ۳۳۲/۱ - عمدة القاری، کتاب مناقب النبی صلی اللہ علیہ وسلم ۹۲/۱۶
- (۹۰) فتح الباری بشرح صحیح البخاری، کتاب المناقب ۵۲۹/۶
- (۹۱) رحمة للعالمین، ۵۷/۲
- (۹۲) الصالحی، سبل الہدی و الرشاد فی سیرة خیر العباد ۳۳۵/۱ - الرّوض الأنف ۳۱/۱
- (۹۳) رحمة للعالمین ۵۶/۲
- (۹۴) تاریخ الرسل و الملوك ۲۷۱/۲
- (۹۵) الدحلان، السیرة النبویة ۲۲/۱
- (۹۶) سبل الہدی و الرشاد فی سیرة خیر العباد ۳۳۹/۱
- (۹۷) فتح الباری ۵۲۹/۶
- (۹۸) الفرقان: ۳۸ - الطبقات الکبریٰ ۲۸/۱
- (۹۹) الطبقات الکبریٰ ۲۸/۱ - جمهرة النسب ص ۱۷ - کتاب جُمَل من انساب الاشراف ۱۷/۱

- (۱۰۰) الرّوض الأنف ۳۲/۱
- (۱۰۱) فتح الباری، کتاب المناقب ۵۲۹/۶-الطبقات الكبرى، ذکر من انتمى اليه رسول الله صلى الله عليه و سلم ۲۳/۱
- (۱۰۲) الرّوض الأنف ۳۲/۱
- (۱۰۳) الجوهرة فى نسب النبی صلى الله عليه وسلم و اصحابه العشرة، ۲۴/۱-الذهبي، الحافظ محمد بن احمد بن عثمان (م ۷۲۸هـ)، السيرة النبوية، دارالكتب العلمية بيروت لبنان ۱۴۰۱هـ/۱۹۸۱م، ص ۲
- (۱۰۴) كتاب جُمَل من انساب الاشراف، ۱۷/۱
- (۱۰۵) تاريخ الرسل و الملوك ۲۷۱/۲
- (۱۰۶) جوامع السيرة النبوية ۹/۱
- (۱۰۷) الكامل فى التاريخ ۶۳۴/۱-الوفا باحوال المصطفى ۱۳۱/۱
- (۱۰۸) ابن قيم الجوزية، شمس الدين ابى عبداللہ محمد بن ابى بكر الزرعى (م ۷۵۱هـ)، زاد المعاد فى هدى خير العباد، مؤسسة الرسالة بيروت، مكتبة المنار الاسلامية الكويت ۱۴۰۴هـ/۱۹۸۴م، ۷۰/۱
- (۱۰۹) فتح الباری بشرح صحيح البخارى، كتاب المناقب ۵۲۸/۶
- (۱۱۰) الذهبى، السيرة النبوية، ص ۱
- (۱۱۱) شاه ولي اللہ محدث دہلوی، سيرت الرسول صلى الله عليه وسلم، مترجم خليفه بن عاقل، دارالاشاعت كراچي، ص: ۱۲
- (۱۱۲) ابن سعد، الطبقات الكبير، ۴۰/۱
- (۱۱۳) الفرقان، ۳۸:۴۵
- (۱۱۴) ابو زهرة، محمد (م ۱۹۷م)، خاتم النبيين صلى الله عليه وسلم، طبع على نفقة الشيخ خليفة بن محمد امير دولة قطر، ص: ۱۰۸، ۱۰۹
- (۱۱۵) جوامع السيرة النبوية ۹/۱-الذهبي، السيرة النبوية، ص ۱-زاد المعاد فى هدى خير العباد ۷۰/۱
- (۱۱۶) البخارى، محمد بن اسماعيل (م ۲۵۶هـ) كتاب التاريخ الكبير، دارالكتب العلمية بيروت لبنان ۱۴۰۱م
- (۱۱۷) الانساب، ص: ۱۳
- (۱۱۸) الرّوض الأنف ۳۸/۱-سبل الهدى و الرشاد فى سيرة خير العباد ۳۵۳/۱
- (۱۱۹) الذهبي، السيرة النبوية، ص ۱
- (۱۲۰) تاريخ الرسل و الملوك ۲۷۱/۲

- (١٢١) ضیاء النبی صلی اللہ علیہ وسلم ٣٩٥/١، بحوالہ سید محمود الشکری الآلوسی، بلوغ الارب فی معرفة الاحوال ٢٨٢/٢
- (١٢٢) اشعراء ٢١٩: ٢٦
- (١٢٣) التوبة ٢٨: ٩
- (١٢٤) الانعام ٤٤: ٦
- (١٢٥) البقرة ١٣٣: ٢
- (١٢٦) الفخر الرازی، ضیاء الدین عمر المشتهر بخطیب الری (م ٦٠٢ھ)، تفسیر الفخر الرازی، دار الفکر ١٤٢٢/٢
- (١٢٧) اشعراء ٢١٩: ٢٦
- (١٢٨) ابوالمظفر السمعانی، منصور بن محمد بن عبد الجبار (م ٢٨٩ھ)، تفسیر القرآن، دار الوطن الرياض ١٣١٨ھ/١٩٩٤م، ٤١/٢
- (١٢٩) اشعراء ٢١٩: ٢٦
- (١٣٠) آلوسی، شهاب الدین السید محمود (م ١٢٤٠ھ)، روح المعانی فی تفسیر القرآن العظیم والسبع المثانی، دار احیاء التراث العربی بیروت ١٣٨/١٩
- (١٣١) سبل الہدی و الرشاد فی سیرة خیر العباد ٣٠٣/١
- (١٣٢) حوالہ بالا
- (١٣٣) الاحزاب ٥٤: ٣٣
- (١٣٤) سبل الہدی و الرشاد فی سیرة خیر العباد ٣٠٦/١
- (١٣٥) الطبقات الكبرى ٢٦٣/٨
- (١٣٦) روح المعانی ٦٥/١٨
- (١٣٧) المناوی، محمد المدعو بعبد الرؤف، فیض القدير علی شرح الجامع الصغیر للسيوطی، دار المعرفۃ بیروت لبنان ١٣٩١ھ/١٩٤٢م، ٣٦، ٣٥/٥
- (١٣٨) المؤمنون ١٠١: ٢٣
- (١٣٩) مسند الامام احمد بن حنبل، ٣٢٣/٢
- (١٤٠) تفسیر ابن کثیر ٢٩٦/٥
- (١٤١) ایضاً

